

والد ماجد

حضرت اقدس

مولانا محمد باقر حسین قاسمیؒ

بابرکت زندگی کی ایک جھلک

از:

مولانا ڈاکٹر محمد اسجد قاسمی ندوی

شیخ الحدیث وقائم مقام مہتمم

جامعہ عربیہ امدادیہ مراد آباد

Mob`ile:

09412866177 - 09627625461

اشاعت کی عام اجازت ہے۔

## تفصیلات

- نام کتاب : والد ماجد حضرت اقدس مولانا محمد باقر حسین قاسمیؒ: بابرکت زندگی کی ایک جھلک
- تالیف : مولانا محمد اسجد قاسمی ندوی صاحب
- نظر ثانی : شیخ الحدیث جامعہ عربیہ امدادیہ مراد آباد
- طبع اول : حضرت مولانا محمد اسجد قاسمی صاحب ناظم دارالعلوم الاسلامیہ بستی
- کپیوزنگ : جمادی الاخریٰ ۱۴۳۲ھ مطابق مئی ۲۰۱۱ء
- صفحات : محمد اسجد قاسمی مظفر نگری
- ناشر : مرکز الکوثر التعليمی والخیری مراد آباد
- مطبع : ڈائمنڈ پرنٹرز، نئی دہلی
- تقسیم کار : اسلامک بک فاؤنڈیشن 1781 حوض سوئی والان، نئی دہلی 110002

### ملنے کے پتے:

جامعہ عربیہ امدادیہ مراد آباد یو پی 244001

مرکز دعوت و ارشاد دارالعلوم الاسلامیہ بستی یو پی

مکتبہ فدائے ملت مفتی ٹولہ مراد آباد

دارالکتاب دیوبند

کتب خانہ نعیمیہ دیوبند

مکتبہ الفرقان لکھنؤ

اسلامک بک فاؤنڈیشن نئی دہلی

مولانا عبدالسلام خان قاسمی 179 کتاب مارکیٹ، وزیر بلڈنگ، بھنڈی بازار ممبئی



- يَا أَيَّتُهَا النَّفْسُ الْمُطْمَئِنَّةُ ۝  
 ارجعي إلى ربك راضيةً مرضيةً ۝  
 فادخلي في عبادي ۝  
 وادخلي جنتي ۝

(الفجر)

### ترجمہ:

اے اطمینان والی روح! تو اپنے پروردگار (کے جو اررحمت) کی طرف چل  
 اس طرح سے کہ تو اُس سے خوش اور وہ تجھ سے خوش  
 پھر (ادھر چل کر) تو میرے (خاص) بندوں میں شامل ہو جا  
 اور میری جنت میں داخل ہو جا۔



قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ:  
 طُوبَى لِعَبْدٍ جَعَلَهُ اللَّهُ مِفْتَاحًا لِلْخَيْرِ مَغْلًا قَالًا لِلشَّرِّ. (بيهقي)

### ترجمہ:

شادمانی ہے اُس بندے کے لئے جسے اللہ نے خیر کا ذریعہ  
 اور شر کا سدباب بنایا ہو۔





زندگی جن کی گذرتی ہے اجالوں کی طرح  
یاد رکھتے ہیں انہیں لوگ مثالوں کی طرح



علم والوں کو کبھی موت نہیں آتی، وہ  
زندہ رہتے ہیں کتابوں کے حوالوں کی طرح



# مندرجات

● آغاز ----- ۷

حضرت اقدس مولانا محمد باقر حسین قاسمی رحمہ اللہ

بابرکت زندگی کی ایک جھلک

● ولادت، وطن اور خاندان: ----- ۹

● ابتدائی تعلیم ----- ۱۰

● دارالعلوم دیوبند میں ----- ۱۰

● ابتدائی تدریس ----- ۱۱

● جامعہ عربیہ امدادیہ مراد آباد میں قیام حضرت کی علمی و دینی خدمات کا دورِ شباب ۱۳

● دارالعلوم الاسلامیہ بستی حضرت کا اصل سرمایہ زندگی ----- ۱۷

● دیگر تعلیمی خدمات ----- ۲۴

● مساجد کی تعمیر ----- ۲۵

● دینی تعلیمی کونسل ----- ۲۵

● جمعیتہ علماء ہند ----- ۲۶

● آل انڈیا مسلم پرسنل لاء بورڈ ----- ۲۷

● اصلاحی تعلق ----- ۲۸

حضرت والد صاحب<sup>۲</sup>: چند نمایاں امتیازات و خصوصیات

● ذوقِ عبادت ----- ۲۹

- ۳۰ ----- زبان کی خاص حفاظت
- ۳۰ ----- وسعتِ قلبی
- ۳۲ ----- سخاوت اور مہمان نوازی
- ۳۲ ----- تواضع اور خاکساری
- ۳۳ ----- رسوخِ علمی
- ۳۴ ----- خرد نوازی
- ۳۶ ----- خدمتِ خلق اور صلہ رحمی
- ۳۷ ----- امانت، دیانت اور غایتِ احتیاط
- ۳۷ ----- زہدِ قناعت اور سادگی
- ۳۸ ----- حلم و صبر
- ۳۹ ----- نہی عن المنکر
- ۴۰ ----- حسن اخلاق و معاملات

## زندگی کا آخری دور

- ۴۱ ----- علالت اور مرض
- ۴۱ ----- سفرِ آخرت، وفات، تجہیز و تکفین و تدفین
- ۴۵ ----- پسماندگان، خصوصی اہل تعلق اور معتمدین
- ۴۷ ----- خراجِ عقیدت



# آغاز

اب تک کی اپنی حیاتِ مستعار میں مختلف موضوعات پر لکھنے والے اس حقیر و عاجز کو کوئی تحریر اتنی مشکل اور ضبط آزاں نہیں محسوس ہوئی جتنی دشوار اور صبر آزما آج کی یہ تحریر ہے۔

آہ! جسم و روح کو کیسے کیسے چر کے لگ رہے ہیں، دل و دماغ درد و الم کی کیسی ناقابل بیان کیفیات سے دوچار ہو رہے ہیں، آنکھیں کس طرح اشکوں کے جام لٹا رہی ہیں، اور قلم اس واقعہٴ فاجعہ کے اظہار میں کتنی دشواری محسوس کر رہا ہے کہ میرے والد ماجد، میرے معلم و مربی، پیکرِ محبت و شفقت، حضرت اقدس مولانا محمد باقر حسین صاحب (رحمۃ اللہ علیہ) اس دارِ فانی سے رخصت ہو کر اپنے مالکِ حقیقی سے جا ملے، فانا للہ وانا الیہ راجعون۔

۱۶ جمادی الاولیٰ ۱۴۳۲ھ مطابق ۲۱/۱۷ اپریل ۲۰۱۱ء بروز جمعرات بعد نماز مغرب، تقریباً آٹھ بجے شبِ حضرت نے اس دنیا سے اپنی آنکھیں بند کر لیں، وہ ساہا سال سے شوگر کے مریض تھے، نسیان اور دماغی امراض نے بری طرح اُن کو اپنے حصار میں لے رکھا تھا، مرض بڑھتا گیا جوں جوں دوا کی کے مصداق ضعف روز افزوں تھا، بایں ہمہ بہ ظاہر کوئی آخری درجہ کی تشویش کی بات معلوم نہ ہوتی تھی؛ لیکن:

کتنی مشکل زندگی ہے، کس قدر آساں ہے موت  
گلشنِ ہستی میں مانندِ نسیم، ارزاں ہے موت

کلبہٴ افلاس میں، دولت کے کاشا نے میں موت  
دشتِ ودر میں، شہر میں، گلشن میں، ویرانے میں موت

اپنی حیات کے اس سب سے سنگین سانحے پر تاثرات کے اظہار کے لئے ڈھونڈے

سے بھی الفاظ نہیں مل رہے ہیں، احباب کے اصرار اور بزرگوں کے حکم کی تعمیل میں حضرت والد صاحب کی شخصیت اور خدمات کے تعلق سے یہ مختصر سی تحریر لٹوٹی پھوٹی اور بے ربط شکل میں پیش کی جا رہی ہے، عمر نے وفا کی اور دماغ و دل قابو میں رہے تو تفصیلی سوانح فرصت سے مرتب کرنے کی سعادت حاصل کی جائے گی، اللہ عزوجل حضرت مرحوم کی بال بال مغفرت فرمائے، درجات بلند سے بلند تر فرمائے، اور ہم سب کو ان کے نقش قدم پر چلنے کی توفیق مرحمت فرمائے، آمین۔

محمد اسجد قاسمی ندوی

۲۴ جمادی الاولیٰ ۱۴۳۲ھ

۲۹ اپریل ۲۰۱۱ء





حضرت اقدس مولانا محمد باقر حسین صاحب رحمہ اللہ

## بابرکت زندگی کی ایک جھلک

### ولادت، وطن اور خاندان:

ضلع سنت کبیر (سابق ضلع بستی) کے آباد و شاداب مسلم اکثریتی خطے میں واقع ایک چھوٹے سے گاؤں ”مدار پور“ میں ۱۹۳۶ء میں حضرت اقدس مولانا محمد باقر حسین صاحب رحمۃ اللہ علیہ نے اپنی آنکھیں کھولیں، حضرت کے والد ماجد محترم جناب محمد اسماعیل صاحب مرحوم انتہائی صالح و متدین انسان تھے، بچپن ہی میں حضرت کو اپنے والد کی جدائی کا صدمہ سہنا پڑا، اس طرح یتیمی کی زندگی گزاری، حضرت کی والدہ محترمہ مریم صاحبہ مرحومہ نے بے حد محبت سے اپنے نخت جگر کی تربیت کی، اور دینی تعلیم کے لئے ان کا انتخاب کیا، حضرت کی مبارک زندگی کی بے نظیر دینی و علمی خدمات میں ان کی والدہ کی دعائے نیم شبی، آہ سحرگاہی اور مؤمنانہ تربیت کا نمایاں اور اولین کردار ہے۔ صالح، متدین، شریف النفس، سیدھے سادھے، مخلص و بے ضرر خانوادے کا چشم و چراغ ہونے کی وجہ سے حضرت کی ذات و صفات میں (رسوخ علمی اور اکابر سے تعلق و ربط کے اثرات کے پہلو بہ پہلو) نسبی و نسلی اثرات کے لحاظ سے بھی صلاح، تدین، کریم النفسی، شرافت انسانی، بے لوثی، اخلاص، خیر خواہی، ہم دردی، بے نفسی، نافیعت اور دوسروں کی بدخواہی، ایذا اور ضرر رسانی کی تمام ظاہری، باطنی، خفیہ، علانیہ، چھوٹی بڑی، محسوس و غیر محسوس شکلوں اور طریقوں سے آخری حد تک گریز اور اجتناب جیسے اوصاف عالیہ کا رنگ اس طرح غالب اور نمایاں تھا کہ تھوڑی دیر کے لئے بھی ملنے والا اسے محسوس کئے اور اس سے متاثر ہوئے بغیر نہیں رہ پاتا تھا۔

## ابتدائی تعلیم

حضرت نے دارالعلوم دیوبند کے چشمہ فیض سے استفادہ سے پہلے تین اداروں میں علم دین حاصل کیا:

(۱) مکتب اور ابتدائی درسیات کی تعلیم اپنے وطن سے متصل دریاباد کے مکتب اور مدرسہ دینیہ مونڈا ڈیہہ بیگ ضلع سنت کبیرنگر (بستی) میں حاصل کی، اس وقت وہاں کے معروف اساتذہ میں حضرت مولانا عبدالوہاب صاحب، حضرت مولانا عبداللہ صاحب مہاجر مدنی (دفین جتہ البقیع، مدینہ منورہ) اور حضرت مولانا محمد اسلام صاحب اور ماسٹر شہرت علی صاحب دریابادی مرحوم تھے۔

(۲) مختصر سے عرصے کے لئے جو غالباً ایک سال سے بھی کم تھا، مدرسہ احیاء العلوم مبارک پور ضلع اعظم گڑھ میں مقیم رہے اور علمی پیاس بجھائی۔

(۳) درس نظامی کی بنیادی، اولین اور ٹھوس تعلیم کا مرکز پورے خطے میں اُس وقت جامعہ عربیہ مسعودیہ نورالعلوم بہرائچ تھا، جو اکابر اسخین علم کا گہوارہ بنا ہوا تھا، حضرت وہاں داخل ہوئے اور خوب خوب استفادہ کیا، اُس دور کے نمایاں اساتذہ میں (جن کا بار بار عقیدت سے اپنی مجلسوں میں نام بھی لیا کرتے تھے) حضرت مولانا محفوظ الرحمن نامی، حضرت مولانا سلامت اللہ بیگ صاحب، حضرت مولانا حافظ حبیب احمد صاحب، حضرت مولانا حافظ محمد نعمان صاحب اور حضرت مولانا افضل الحق جو ہر قاسمی مدظلہم وغیرہ تھے۔

## دارالعلوم دیوبند میں

متوسطات سے لے کر دورہ حدیث تک کئی سالوں کی مکمل تعلیم کے لئے حضرت نے ام المدارس دارالعلوم دیوبند کا انتخاب کیا، اور معاشی ناہمواریوں کے باوجود ہر طرح کی

تکلیف جھیل کر تحصیل علم میں اپنی پوری طاقت کھپادی، اپنی متواضعانہ اداؤں اور جوہر قابل کی وجہ سے اکابر اساتذہ کے منظور نظر بن گئے، دارالعلوم کے زمانہ قیام میں حضرت شیخ الاسلام مولانا سید حسین احمد مدنی نور اللہ مرقدہ، حضرت علامہ ابراہیم صاحب بلیاوی، شیخ الادب حضرت مولانا اعزاز علی صاحب، حضرت مولانا فخر الحسن صاحب، حکیم الاسلام حضرت مولانا قاری محمد طیب صاحب اور حضرت مولانا معراج الحق صاحب وغیرہم سے بطور خاص کسب فیض کیا۔ ۱۹۵۶ء میں دورہ حدیث شریف سے فراغت ہوئی، اور از اول تا آخر مکمل بخاری شریف حضرت شیخ الاسلام سے پڑھنے کی سعادت حاصل کی، اور امتیازی نمبرات سے کامیاب ہوئے۔

## ابتدائی تدریس

دارالعلوم دیوبند سے فراغت کے بعد ہی فوراً اپنے اساتذہ کے حکم سے دیوبند سے قریب موضع باغوں والی ضلع مظفرنگر کے ممتاز و معروف تعلیمی ادارہ مدرسہ خادم العلوم میں ایک سال تک تدریسی خدمات انجام دیں، اور اپنی حسن کارکردگی اور نیک طبعی کی بنا پر وہاں مقبول رہے، اسی دوران حضرت مدنی کا انتقال ہوا، وہ خود بتاتے تھے کہ باغوں والی سے پیدل مظفرنگر گئے، وہاں سے بذریعہ ٹرین حضرت مدنی کے جنازے میں شرکت کے لئے دیوبند پہنچے۔ باغوں والی کے اس دور میں مشہور معاصرین میں حضرت مولانا جمیل احمد صاحب سہارن پوری، حضرت مولانا محمد حنیف صاحب مدظلہم حال مہتمم مدرسہ خادم العلوم باغوں والی وغیرہ تھے۔

باغوں والی کے زمانہ قیام میں حضرت والد صاحب کی طبیعت بار بار خراب ہوتی رہی، اس لئے مجبوراً وہاں سے رخت سفر باندھا اور اساتذہ کے حکم پر ہاپوڑ منتقل ہوئے اور تین سال سے زائد عرصہ تک مدرسہ خادم الاسلام ہاپوڑ میں تدریسی خدمات انجام دیں، اور اوپر سے نیچے تک تقریباً تمام کتابیں پڑھائیں، آپ کی تدریسی قابلیت کا دور دور تک شہرہ ہوا۔

ہاپوڑ کے دور کے پچاسوں باصلاحیت شاگرد آخر وقت تک حضرت سے والہانہ اور عقیدت مندانہ طور پر مربوط رہے، اس وقت کے معاصر اساتذہ میں حضرت مولانا قاری محمود علی صاحبؒ، حضرت مولانا قاری مشتاق احمد صاحب بلند شہریؒ، حضرت مولانا ناظر حسین صاحبؒ، حضرت مولانا صادق علی صاحب قاسمی مدظلہ (مدیر ”نقوشِ حیات“ لہرولی سنت کبیر نگر) حضرت مولانا قاری محمد اصغر صاحب مدظلہ (حال شیخ الحدیث خادم الاسلام ہاپوڑ) وغیرہ تھے۔



# جامعہ عربیہ امدادیہ مراد آباد میں قیام

## حضرت کی علمی و دینی خدمات کا دورِ شباب

اہل مراد آباد کے اصرار اور حضرت شیخ الحدیث مولانا محمد زکریا صاحب رحمۃ اللہ علیہ کے حکم پر ۱۹۶۱ء میں حضرت والد صاحب مرحوم ہاپوڑ سے مراد آباد کی قدیم، بافیض دینی درسگاہ جامعہ عربیہ امدادیہ مراد آباد منتقل ہو گئے، درجات عالیہ کی کتب کا درس آپ سے متعلق ہوا، بلا مبالغہ سیکڑوں تشنگانِ علوم نے آپ کے حلقہٴ درس میں اپنی پیاس بجھائی، اس دور میں بطور خاص ”صحیح مسلم“ کا آپ کا درس بے حد مقبول اور معروف ہوا، حتیٰ کہ شہر و اطراف کے دیگر مدارس کے طلبہ بھی فرصت نکال کر آپ کے ”مسلم شریف“ کے درس میں پروانہ وار شرکت کرتے اور استفادہ کرتے تھے، جامعہ عربیہ امدادیہ اس وقت گلہائے رنگارنگ سے آراستہ انتہائی خوش نما اور پرکشش چمن تھا، علم و عمل کے آفتاب و ماہتاب وہاں اکٹھا تھے، وہ مشرق و مغرب کے طلبہ کا مرکز بنا ہوا تھا، حضرت کے اس دور کے معاصر اساتذہ میں شیخ الحدیث حضرت مولانا معین الدین صاحب گونڈوئیؒ (جو حضرت شیخ الحدیث سہارنپوریؒ کے خلیفہ تھے اور حضرت والد صاحب سے ان کا تعلق انتہائی مثالی رفاقت کا تھا) حضرت مولانا سجاد احمد صاحب مراد آبادیؒ، حضرت مولانا ثار احمد صاحب گونڈوئیؒ، حضرت مولانا مفتی محمد انعام اللہ صاحب مدظلہم (خلیفہ حضرت محی السنہ ہردوئیؒ، حال صدر مفتی جامعہ عربیہ امدادیہ مراد آباد، اللہ ان کا سایہ عافیت کے ساتھ تادیر ہمارے سروں پر قائم رکھے) وغیرہ تھے۔

جامعہ عربیہ امدادیہ حضرت والد صاحب کی تدریسی، تعلیمی، تربیتی، اصلاحی، تبلیغی،

دعوتی، سماجی اور انتظامی صلاحیتوں کی باضابطہ طور پر اولین جولان گاہ تھی، حضرت کی خدمات کے نقوش جامعہ امدادیہ کے ہر گوشے اور ہر حصے میں اس طرح ثبت ہیں کہ ان کو کبھی نہ محو کیا جاسکتا ہے اور نہ نظر انداز کیا جاسکتا ہے۔

غالباً ۱۹۶۷ء میں کچھ آزمائشی حالات سے بددل ہو کر امیر شریعت حضرت مولانا منت اللہ رحمانی کی دعوت پر جامعہ رحمانیہ خانقاہ رحمانی موگیئر (بہار) چلے گئے، تقریباً ایک سال وہاں درجات عالیہ کو درس دیا، بطور خاص تفسیر بیضاوی کا سبق آپ سے متعلق رہا؛ لیکن جامعہ امدادیہ کے ارباب حل و عقد اور عمائدین شہر کے بے حد اصرار پر پھر مراد آباد واپسی ہوئی۔

حضرت کی صلاحیتوں، جوہر قابل، حوصلہ، لگن اور مجاہدے کو دیکھ کر جامعہ امدادیہ کی موقر مجلس شوریٰ نے ۱۹۶۹ء میں آپ کو وہاں کا انتظام و انصرام سپرد کیا، بزرگوں کے صحبت یافتہ شہر مراد آباد کے مشہور دین دار تاجر ظروف الحاج عبدالواجد صاحب سمنسی مرحوم ادارے کے ذمہ دار تھے، حضرت والد صاحب کو مہتمم متعین کیا گیا، حضرت والد صاحب نے تعلیمی استحکام، مالی استحکام، انتہائی لائق ٹیم تیار کرنے اور جامعہ کو ملک گیر شہرت کا حامل ادارہ بنانے کی تمام سستوں میں اپنے خاص ذوق و شوق، لگن، ہمت، حوصلہ، ولولہ اور فکر مندی (جوان کا خاص امتیاز ہے اور جس کی مثال اب طبقہ علماء میں خال خال ہی دستیاب ہے) کے ساتھ محنت شروع کی، اور اپنی لگن اور استقامت سے جامعہ امدادیہ کو ایک اعتبار اور وقار عطا کر دیا، فعال اساتذہ و کارکنان کی مضبوط ٹیم سرگرم عمل ہو گئی، تعلیم و تربیت کا مثالی نظام قائم ہوا، ملک کے اکابر علماء کا جامعہ امدادیہ سے تعلق مستحکم ہوا، اکابر کی آمد بکثرت ہونے لگی، یہ وہ دور تھا جب جامعہ کے سرپرست حکیم الاسلام حضرت مولانا قاری محمد طیب صاحب مہتمم دارالعلوم دیوبند تھے، اسی دوران ایک وقت ایسا بھی آیا کہ حضرت والد صاحب کا تقرر بحیثیت مدرس کتب متوسطہ درجات عربی دارالعلوم دیوبند میں ہو گیا، حضرت والد صاحب کی باتوں سے

معلوم ہوتا تھا کہ دارالعلوم کی بلا واسطہ خدمت کی سعادت کو وہ مراد آباد کے قیام پر ترجیح دینے کا ارادہ کر چکے تھے؛ لیکن حضرت شیخ الحدیث سہارن پوریؒ نے حکماً فرمایا کہ:

”دارالعلوم کو مدرس بہت سے مل جائیں گے؛ لیکن جامعہ امدادیہ مراد آباد کو آپ جیسا فعال منتظم ملنا مشکل ہے۔“

بالآخر آپ نے اپنا ارادہ بدلا، پھر جامعہ امدادیہ ہی پر اپنا سب کچھ نکھاور کر دیا، ۱۹۷۸ء میں جامعہ امدادیہ کی شہری عمارت کے ناکافی ہونے اور طلبہ کے رجوع کی وجہ سے وسیع اراضی و عمارت کی ضرورت کے پیش نظر شہر سے باہر بالکل متصل شاہ راہ عام (رام پور روڈ) پر چالیس بیگھہ وسیع اراضی کی خریداری عمل میں آئی، پرائمری، حفظ اور ابتدائی عربی کے درجات بتدریج وہاں منتقل کئے گئے، انتہائی پرشکوہ، دیدہ زیب اور عالی شان وسیع و عریض جامع مسجد تعمیر ہوئی (جو حسن تعمیر اور سادگی کا شاہکار ہے) درسگاہوں اور دارالاقامہ، دارالقرآن، دفاتر، اور اسٹاف کوارٹرس کے لئے پچاسوں کمرے تعمیر ہوئے، اور شہر کے باہر کی کھلی فضا میں انتہائی پرسکون ماحول میں تعلیم کا نظام بنایا گیا، جو ہنوز اسی آب و تاب کے ساتھ جاری ہے۔

یہ سارے کام حضرت والد صاحب کی محنتوں کے نقوش ہیں، اور ان کاموں میں اور ادارے کو اس منزل تک لانے میں اللہ کے اس مخلص بندے کا کتنا خون جگر خرچ ہوا ہوگا، رکاوٹوں کے کیسے کیسے طوفان سے گذرنا پڑا ہوگا، صعوبتوں اور مشقتوں کے کون کون سے مرحلے طے کرنے پڑے ہوں گے؟؟ آج ہم اس کا صحیح ادراک و تصور بھی نہیں کر سکتے، بس اللہ کی خاص توفیق تھی اور اُس کی عطا کردہ خاص عزیمت اور ہمت تھی کہ بہت سے ناسازگار مواقع حضرت کی محنتوں اور لگن کے نتیجے میں سازگار ہوئے، ناہموار زمین ہموار ہوئی، نامساعد فضا مساعد بنی، یہ انہیں کی ہمت اور حوصلہ تھا کہ انہوں نے حالات کی ستم ظریفیوں کی پرواہ کئے بغیر زمانے کے سمندر سے گوہر فردن کالا، بقول علامہ اقبال:

وہی ہے صاحبِ امروز، جس نے اپنی ہمت سے

زمانے کے سمندر سے نکالا گوہرِ فردا

۱۹۶۹ء سے لے کر تا وفات حضرت جامعہ عربیہ امدادیہ کے مہتمم اور وہاں کی علمی

قافلے کے سالار و میر رہے، پورا عملہ اُن کی سرپرستی کی گھنی چھاؤں میں مصروفِ کار تھا، کئی

سالوں سے علالتِ ضرورتھی؛ لیکن ان کے وجودِ مسعود کی برکات نمایاں تھیں، اب جب کہ یہ

حادثہٴ فاجعہ وقوع پذیر ہو چکا ہے، ہر کوئی سکتے کی کیفیت میں ہے اور اپنے کو یتیم محسوس کر رہا

ہے۔ تَغَمَّدَهُ اللّٰهُ بِرَحْمَتِهِ وَاَنْزَلَ عَلَيْهِ شَايِبَ فَضْلِهِ۔





# دارالعلوم الاسلامیہ بستی

## حضرت کا اصل سرمایہ زندگی

ملک کے دردمند اکابر و مشائخ اتر پردیش کے مشرقی خطے میں ایک مرکزی دینی درس گاہ کی کمی شدت سے محسوس کر رہے تھے، اتر پردیش کے مشرقی اضلاع (بالخصوص بستی، گورکھپور، فیض آباد، دیویا وغیرہ) میں کوئی معیاری مرکزی دینی ادارہ نہ ہونے کا احساس سبھی اہل فکر کر رہے تھے، ضلع بستی (جو اس وقت تقسیم نہ ہوا تھا، اور موجودہ ”سنت کبیر نگر“ اور ”سدھاتھ نگر“ اسی کا حصہ تھا) آبادی کے اعتبار سے یوپی کا سب سے بڑا ضلع تھا، اس کی کل آبادی تیس لاکھ اور مسلم آبادی تقریباً دس لاکھ تھی، اس لئے شہر بستی میں ایک مرکزی دینی ادارے کا قیام بے حد ضروری سمجھا جا رہا تھا۔

بطور خاص عارف باللہ حضرت مولانا قاری سید صدیق احمد صاحب کی طرف سے حضرت والد صاحب کو بار بار اصرار کے ساتھ بستی کی طرف توجہ فرمائی کا حکم ہوتا تھا، بالآخر ۱۹۸۰ء میں حضرت والد صاحب نے حضرت باندوئی کے حکم و تحریک پر ملک کے تمام اکابر کی سرپرستی اور تائید سے اپنے مخلص احباب و رفقاء کے ساتھ توکل علی اللہ بے سروسامانی کے باوجود دارالعلوم الاسلامیہ بستی کا قیام فرمایا۔

۴ ر شوال ۱۴۱۲ھ کے اپنے تاثرات میں حضرت باندوئی نے تحریر فرمایا ہے:

”احقر دارالعلوم الاسلامیہ بستی میں اکثر حاضر ہوتا رہتا ہے، اس کی خواہش تھی کہ

ہمارے پورب میں ایسا ادارہ ہو جس میں اپنے اسلاف کے اصول کے مطابق تعلیم و تربیت کا

معقول انتظام ہو، اور شروع سے لے کر آخر تک کی درسیات اس میں پڑھائی جائیں، اس کا

مشورہ جناب مولانا محمد باقر حسین صاحب مدظلہ العالی سے ہوتا رہا، ہمارے اس پوربی علاقہ میں انہیں کی ایسی ذات ہے جن کے عزم و ارادہ کے سامنے کوئی مشکل، مشکل نہیں رہتی، اللہ پاک نے اُن کے دل کے اندر اس کا جذبہ پیدا فرمادیا، اور بجمہ تعالیٰ چند ہی سال میں ایسا عظیم الشان ادارہ قائم ہو گیا جس میں درسِ نظامی کا مکمل نظم اور تربیت کا معقول انتظام ہے۔“

شروع میں مستقل عمارت نہ ہونے کی وجہ سے کرائے کا مکان لے کر ابتدائی تعلیم کا بندوبست کیا گیا، پھر اس کے بعد شہر میں دارالعلوم کے لئے وسیع اراضی کی خریداری کی گئی، حضرت والد صاحب نے پہلے شہر کے کنارے جانب جنوب پانچ ایکڑ زمین خریدی تھی جس میں عارضی طور پر ٹین شیڈ ڈال کر عربی، فارسی اور حفظ کی تعلیم کا آغاز ہوا؛ لیکن پھر شہر کے طلبہ کے لئے آمدورفت کی دشواری کے سبب اور شہر کی مسلم آبادی کی سہولت کے پیش نظر وسط شہر کے محلہ دریاخاں میں تین ایکڑ زمین خریدی، جس میں تعمیری منصوبے شروع ہوئے اور عربی، فارسی و حفظ کے درجات منتقل کئے گئے، فرقہ پرست غیر مسلموں کی طرف سے دارالعلوم پر بالکل ابتدائی دور ہی میں بے حد آزمائشی اور دشوار حالات آئے، طرح طرح کی رکاوٹیں کھڑی کی گئیں؛ لیکن حضرت والد صاحب کی مجاہدانہ عزیمت:

ع: راہ میں حائل ہوں اگر کوہ تو ٹھکرا کے نکل

کے مصداق ہر طرح کے حالات کا مردانہ وار مقابلہ کرتی رہی، بالآخر اُن کے خلوص و مجاہدے اور اکابر کی مسلسل دعاؤں کی برکت کا یہ اثر ہوا کہ تمام مسائل حل ہو گئے، اور دارالعلوم الاسلامیہ ٹھوس، مستحکم، معیاری اور مثالی تعلیم و تربیت کا مرکز بن کر ابھرا، یہ حضرت والد صاحب کا لگایا ہوا وہ شجر طوبی تھا جس کے برگ و بار پورے خطے کو سیراب کرنے لگے، ملک کے تمام دینی مراکز میں اس کا لوہا مانا جانے لگا۔ حضرت باندوی کا یہ تاثر حقیقت واقعہ کا سچا عکاس ہے کہ:

”انتہائی خوشی کی بات ہے کہ دارالعلوم الاسلامیہ نے بہت تھوڑی سی مدت میں

حیرت انگیز ترقی کی ہے۔“

اور:

”اس ادارے نے جتنی جلدی اور حیرت انگیز ترقی کی ہے، اس منزل میں دوسرے اداروں کو پہنچنے میں ایک عرصہ لگا ہے۔“

۲۴/شوال ۱۴۱۲ھ

مفکر اسلام حضرت مولانا سید ابوالحسن علی ندویؒ نے تحریر فرمایا:

”آج بستی حاضری کے موقع پر دارالعلوم الاسلامیہ کو جس ترقی، وسعت، نظم و انتظام کی بلند سطح پر دیکھا، اور اس کی ترقی و توسیع کے جو مظاہر اور نمونے دیکھے، اُن کا تصور ہی نہ تھا، دیکھ کر بے اختیار زبان سے نکلا کہ یہ تو ایک جامعہ (یونیورسٹی) معلوم ہوتا ہے، دارالعلوم اپنے ذمہ داروں کی بیدار مغزی، معاونین کے اخلاص اور اہل دین و اہل اثر کے تعاون کی بنا پر ایک اور بلند مستقبل کی خبر دیتا ہے، اور اندازہ ہوتا ہے کہ وہ جلد ہندوستان کے ممتاز مدارس اور مقاماتِ تعلیم و تربیت میں ممتاز مقام حاصل کر لے گا۔“

۳/رجب ۱۴۱۴ھ

حضرت مولانا قاضی مجاہد الاسلام صاحب قاسمیؒ نے اپنے تاثرات یوں رقم فرماتے ہیں:

”دارالعلوم الاسلامیہ بستی (اتر پردیش) مدت سے یہاں حاضری کی تمنا تھی؛ لیکن یہ سعادت مورخہ ۱۲ جون ۱۹۹۳ء کو حاصل ہو سکی، اور مسلسل تین دن قیام کا موقع ملا، ان تین ایام میں مدرسہ کے اساتذہ، طلبہ، کتب خانہ کو دیکھنے کا موقع ملا، رفیق محترم حضرت مولانا محمد باقر حسین صاحب دامت برکاتہم مہتمم دارالعلوم خوش قسمت ہیں، جن کو اللہ تعالیٰ نے اس عظیم کام کی توفیق عطا فرمائی، صرف چند برسوں میں اس ادارے کو تاسیس سے ترقی کے ان مرحلوں تک پہنچنے میں موصوف کا کتنا خون جگر خرچ ہوا ہوگا، اس کا اندازہ انہیں لوگوں کو ہو سکتا ہے جو اس طرح ٹھوس تعمیری کاموں میں مشغول رہے ہیں، مدرسہ میں داخل ہو کر پہلی نظر میں طلبہ کی تعداد اور پھر عظیم الشان عمارت کو دیکھ کر تو ہر کس و ناکس متاثر ہوتا ہے؛ لیکن آج کے اس دور انحطاط میں اور علمی استعداد کے فقدان کے اس زمانے میں مدرسہ کے طلبہ کی ٹھوس علمی استعداد کو دیکھ کر جو ملی مسرت مجھے حاصل ہوئی اور طلبہ کی دینی ماحول میں تربیت کو دیکھ

کر جو مسرت ہوئی، اس کے اظہار کے لئے میرے پاس الفاظ نہیں ہیں۔“

۲۳/ ذی الحجہ ۱۴۱۳ھ

مطابق ۱۵ جون ۱۹۹۳ء

حضرت والد صاحب علیہ الرحمہ نے ایک طرف مستحکم تعلیمی نظام کے لئے ماہرین، محنتی، لائق اور فعال اساتذہ کی ایک ٹیم دارالعلوم بستی میں جمع کی، جن کی محنتوں اور کوششوں سے دارالعلوم کا تعلیمی معیار بے حد بلند اور تعلیمی ریکارڈ انتہائی اعلیٰ اور مثالی بن کر سامنے آیا، درجاتِ عربی، درجاتِ حفظ و ناظرہ، درجاتِ تجوید و قراءت اور درجاتِ پرائمری، سب کے لئے حضرت والد صاحب کی نگاہ دور رس خوب سے خوب تر کی جستجو کرتی رہی، وہ جو ہر قابل تلاش کرتے رہے، اور اپنے دارالعلوم کا دامن علم و فن کے آبدار گوہروں سے مالا مال کرتے رہے۔

تعلیم کے علاوہ تربیتی نظام کو بہتر کرنے کی سمت میں حضرت والد صاحب نے بطور خاص توجہ فرمائی، اس تعلق سے حضرت مولانا مفتی افضل حسین صاحب (سابق مفتی و استاذ حدیث و تفسیر دارالعلوم بستی) نے اپنی پوری طاقت کھپادی، تلاوت و دعا و ذکر کا اہتمام، پند و نصائح کا التزام، سلام کی ترویج، ادب و سلیقہ کی طرف توجہ دہانی، طلبہ کی تربیت کے لئے اذان، اقامت، امامت، خطابت کی مشق، غیر حفاظ کو قرآن کے آخری دو پارے حفظ کرانے کی تاکید اور تشجیح، سب اسی سلسلہ کی کڑیاں ہیں۔

حضرت والد صاحب کی ذاتی دلچسپی اور خاص ذوق و شوق کی وجہ سے دارالعلوم میں دینی و عصری ہر دو علوم کے ماہرین کا ورود بار بار ہوتا رہا، مختلف موضوعات پر توسیعی محاضرات کا سلسلہ بھی رہا، اسلامک فقہ اکیڈمی کا تربیتی کیمپ بھی لگایا گیا، جس میں دینی و عصری علوم کے ماہرین نے اپنے خطبات، مقالات اور محاضرات کے ذریعہ شرکاء کو فیض پہنچایا۔

اسلامک فقہ اکیڈمی کا سیمینار بھی منعقد ہوا، جس میں ملک و بیرون کی مؤقر، معتبر، ممتاز علمی و فقہی شخصیات کا عظیم مجمع شریک رہا، اکابر و مشائخ (بطور خاص حضرت باندوئی،

حضرت مفکر اسلام، حضرت فدائے ملتؒ وغیرہم) کی بار بار تشریف آوری سے طلبہ و اساتذہ کو استفادہ کے زریں مواقع ملتے رہے۔

حضرت والد صاحب کے منصوبوں میں ایک اہم منصوبہ میڈیکل کالج کا قیام تھا، شہر بستی کے کنارے جانب جنوب میں خریدی گئی زمین میں مستحکم طور پر میڈیکل کالج بنانے کا خیال تھا، اس کے لئے علی گڈھ سے حکیم ظل الرحمن صاحب، مولانا حکیم محمد ایوب قاسمی صاحب اور بیٹا پاڑہ سے حکیم ارشاد صاحب وغیرہم کو حضرت والد صاحب نے بستی آنے کی دعوت دی، یہ حضرات آئے، کئی دن قیام کیا، پورا خاکہ بنایا گیا، مشورے ہوئے، اسی طرح ایک منصوبہ ٹیکنیکل اسکول کا قیام بھی تھا۔

حضرت والد صاحب خدمت خلاق کے لئے ایک ہاسپٹل کے قیام کا بھی ارادہ رکھتے تھے، اللہ کرے کہ یہ منصوبے جلد عملی شکل میں ظاہر ہوں، اور حضرت کامشن رواں دواں رہے، اسی طرح شہر مراد آباد میں رام پور روڈ پر لڑکیوں کے ایک اعلیٰ دینی معیاری تعلیمی ادارے کے قیام کے لئے بھی کوشاں تھے، اللہ اس منصوبہ کو جلد مکمل کرادے۔

ایک بڑی فکر حضرت والد صاحب کو مسلم بچوں اور بچیوں کے لئے ایسے انگلش میڈیم اسکول کے قیام کی تھی، جہاں بچوں کے دینی عقائد کا تحفظ ہو سکے، ان کے اسی خواب میں رنگ بھرنے کی کوشش کے طور پر بستی میں ”اقرأ اے اے بچو کیشنل اینڈ ویلفیئر اکیڈمی“ کے زیر اہتمام ”اقرأ پبلک اسکول“ حضرت والد صاحب کی علالت کے دور میں ان کی سرپرستی میں قائم کیا گیا، اللہ اس کو حضرت کے خوابوں کی تعبیر اور اسے با مقصد بنائے، آمین۔

حضرت والد صاحب کی زندگی کا بہت بڑا حصہ جامعہ عربیہ امدادیہ اور دارالعلوم الاسلامیہ کی ترقی کے لئے اندرون و بیرون ملک کے اسفار میں گزرا، بطور خاص سعودیہ عربیہ، قطر، کویت، بحرین، امارات، برطانیہ، ساؤتھ افریقہ وغیرہ کے اسفار ہوئے، سفر ہوا حضر، دن ہو یا رات، خلوت ہو یا جلوت، اہل خانہ میں ہوں یا واردین و صادرین میں،

صحت ہو یا مرض، ہر جگہ، ہر وقت، ہر موقعے پر جو فکر اُن کی رفیق وہم دم تھی وہ مدرسہ کی فکر تھی، مدرسہ کے استحکام اور ترقی کا خیال ان کے دل و دماغ اور اعصاب و حواس پر مکمل طور پر مسلط رہا کرتا تھا۔

انہوں نے اپنا سب کچھ (اپنی طاقت، توانائی، جذبات، اوقات، آرزوئیں، ضروریات) انہیں دینی اداروں کے لئے وقف و نثار کر دیا تھا، اور اس احساس کے ساتھ کہ:

حاصل عمر نثارِ رہِ یارے کردم  
شادم از زندگی خویش کہ کارے کردم

انہیں دنیوی اور معاشی ترقیوں کے بار بار مواقع ملے تھے، درس و تدریس کے ساتھ پرائیویٹ طریقے سے انہوں نے ہائی اسکول اور انٹر میڈیٹ کے امتحانات اعلیٰ نمبروں سے پاس کئے تھے، اُن کے قدیم رفیق محترم جناب پرنسپل مقبول احمد صاحب مرحوم نے ”خیر انٹر کالج“، بستی میں ۱۹۷۲ء میں بحیثیت ٹیچران کا تقرر بھی کیا تھا؛ لیکن انہوں نے اپنے کو خدمت دین، خدمت علم، خدمت مدارس کے لئے یکسو کر لیا تھا، دنیا اور حطامِ دنیا سے وہ صرف دور نہیں؛ بلکہ گریزاں اور نفور تھے، خدمت دین و علم ان کا روشن شعار تھا، اس راہ میں ان کی بلند حوصلگی، ریاضت و مجاہدے کی عادت اور بے لوثی قابلِ صدر رشک تھی، حالات کے تمام مخالف جھکڑ بھی کبھی ان کی بلند پروازی کے آڑے نہ آ پاتے تھے، ان کے حوصلے کا طائرِ بلند پرواز کبھی کسی ایک آشیانے پر قانع نہیں ہوتا تھا، ان کی زندگی ہر دم رواں، ہر لمحہ جواں تھی، اُن کی زبان حال گویا یہ کہتی تھی۔

میں کہاں رکتا ہوں عرش و فرش کی آواز سے

مجھ کو جانا ہے بہت اونچا حدِ پرواز سے

دارالعلوم الاسلامیہ حضرت والد صاحب کے خوابوں کی حسین تعبیر ہے، ان کی زندگی کی بے پناہ کاوشوں اور محنت کا سرمایہ ہے، ان کے عمر بھر کے تمام دنوں کی تپش اور راتوں کے

سوز کا حاصل ہے، ان کی قربانیوں، جفا کوشیوں، جگر کاویوں اور عزیمتوں کی اصل جلوہ گاہ ہے، ان کی پوری عمر کی بے قرار یوں، بے تابوں اور مجاہدوں کا مظہر ہے، یہی وہ علمی قلعہ ہے جس کے وہ بانی بھی تھے، مؤسس بھی، صدر بھی، روح رواں بھی، علم کے اس چمستان اور دین کے اس گلستاں کے وہی نگہبان بھی تھے اور مالی بھی۔ ۱۹۸۰ء میں لگایا ہوا یہ پودا آج تناور درخت اور ہرے بھرے باغ کی جس شکل میں نظر آ رہا ہے، از اول تا آخر سب انہیں کی محنتوں کا صدقہ اور انہیں کی کوششوں کا فیض ہے، اللہ اسے ہمیشہ آباد و شاداب رکھے اور حضرت مرحوم پر اپنی رحمتوں کا مینہ برسا دے، آمین۔



# دیگر تعلیمی خدمات

جامعہ امدادیہ اور دارالعلوم الاسلامیہ کے علاوہ دسیوں مدارس دینیہ کی حضرت والد صاحبؒ نے سرپرستی فرمائی، نگرانی کی، اپنی ذاتی کوششوں سے وہاں تعلیم و تربیت کا معقول نظم فرمایا۔ لڑکیوں کی دینی تعلیم کے لئے سنت کبیرنگر (سابق بستی) کے ایک بڑے مسلم گاؤں ”کرہی“ میں ”مدرسہ عائشہ للبنات“ اپنے مخلص احباب و رفقاء کے تعاون سے قائم فرمایا، اس ادارے کی ازاول تا آخر تعمیر و ترقی میں حضرت کی ذاتی کوشش اور نگرانی کارفرما رہی ہے، حضرت نے اُسے دارالعلوم الاسلامیہ کی باضابطہ شاخ بنایا، اور اس کا تعلیمی، مالی و انتظامی ہر معاملہ براہ راست دارالعلوم سے متعلق رکھا۔

اپنے وطن ”مدارپور“ میں ”المعهد الاسلامی“ کے نام سے پرائمری اور مکتب کی سطح کا ٹھوس تعلیمی نظام اپنی راست نگرانی میں قائم کیا، یہ بھی دارالعلوم بستی کی باضابطہ شاخ ہے، اور اس کے تمام معاملات بلا واسطہ دارالعلوم سے مربوط ہیں، حضرت والد صاحبؒ اُسے حفظ کی تعلیم کا مرکز بھی بنانا چاہتے ہیں، اللہ مستقبل میں اس کی راہیں آسان فرمائے، آمین۔

دارالعلوم گورکھ پور کا قیام بھی حضرت والد صاحبؒ کی آرزو کی تکمیل کے طور پر ہوا، اس کی سرپرستی، مالی تعاون اور اس کی تعمیر و ترقی کی مساعی میں حضرت کا حصہ بہت نمایاں رہا، مدرسہ عربیہ اصلاح المسلمین جمہد اشاہی کی طرف بھی حضرت کی خاص توجہ رہی، اور اپنے رفیق خاص حضرت مولانا محمد عبدالقیوم صاحب مدظلہم کی خاطر حضرت والد صاحبؒ نے اس کا ہر ممکن خیال و لحاظ رکھا، اور بطور خاص ایک صاحب خیر کے تعاون سے مدرسہ کی عالیشان جدید مسجد تعمیر کرائی، مدرسہ اسلامیہ مدینۃ العلوم کرمڈیہ بگی روڈ گونڈہ کی تعمیر و ترقی میں وہاں کے



بانی و مہتمم محترم جناب حافظ محمد خلیل صاحب مدظلہم سے دیرینہ قدیم تعلق کی بنیاد پر حضرت والد صاحبؒ کا نمایاں کردار اور خاص توجہ شامل رہی ہے۔

حضرت والد صاحب جامعہ عربیہ ہتھورا باندہ کی شوریٰ و عاملہ کے رکن بھی تھے، اور حضرت باندوئیؒ سے عقیدت مندانہ تعلق کی بنیاد پر وہاں نیاز مندانہ حاضر ہوتے تھے، اور وہاں کی تعمیر و ترقی کے لئے خاص طور پر کوشاں اور فکر مند رہتے تھے، اسی طرح مدرسہ فرقانیہ گونڈہ کے بھی رکن شوریٰ رہے، اور ہر اہم موقع پر وہاں کے تعلیمی و انتظامی استحکام کے لئے فکر و کوشش فرماتے رہے۔

نیز حضرت مولانا عبدالہادی صاحب پرتاب گڈھی مدظلہ اور ان کے ادارے مدرسہ نور العلوم ہر ہر پور پرتاب گڈھ سے بھی تعلق خاطر تھا، گا ہے گا ہے وہاں تشریف لے جاتے اور ہر ممکن تعاون فرماتے۔

ملک کے طول و عرض میں پھیلے ہوئے متعدد ایسے مکاتب، مدارس اور ادارے ہیں جن کے ساتھ حضرت کا خاص تعلق، ذاتی دلچسپی اور معقول تعاون رہا ہے، یہ سب حضرت کے حسنات میں شامل ہے۔

## مساجد کی تعمیر

حضرت والد صاحب کی ایک عظیم نیکی مساجد کی تعمیر کا وہ عظیم کارنامہ ہے جو توفیق الہی انہوں نے انجام دیا، بلا مبالغہ پچاسوں مساجد کی تعمیر، اصلاح اور خدمت ان کے ذریعہ انجام پائی، بہت سی مسجدوں کا انہوں نے سنگ بنیاد رکھا، بہت سی مساجد میں جزوی امداد کی، دسیوں مساجد وہ ہیں جن کی مکمل تعمیر آپ ہی کی سرپرستی اور نگرانی میں عمل میں آئی ہے۔ یہ اللہ کی طرف سے خاص توفیق تھی جو آپ کو حاصل ہوئی۔

## دینی تعلیمی کونسل

حضرت والد صاحب انجمن تعلیمات دین (دینی تعلیمی کونسل) کی مبارک، مؤثر اور

انقلابی تحریک کے فعال رکن رہے، وہ اس تحریک کو وقت کا اولین تقاضا سمجھتے تھے، اور اپنی مذہبی ذمہ داری سمجھ کر اس میں سرگرم طور پر شریک تھے، اس تحریک کے بانی قاضی محمد عدیل عباسی مرحوم سے خاص تعلق رکھتے تھے، ان کی خدمات کی تہہ دل سے قدر کرتے تھے، تحریک کے سابق صدر حضرت مفکر اسلامؒ، موجودہ صدر حضرت مولانا سید محمد رابع حسنی ندوی مدظلہم، سابق جنرل سکریٹری ڈاکٹر محمد اشتیاق حسین قریشی مرحوم، موجودہ جنرل سکریٹری محترم جناب ڈاکٹر مسعود الحسن عثمانی زید مجدہم سے بہت مضبوط اور گہرا تعلق تھا، کونسل کی تقریباً تمام کانفرنسوں اور اجلاسات میں اہتمام کے ساتھ شرکت فرماتے تھے، دینی تعلیمی کونسل کی ایک عظیم علاقائی کانفرنس حضرت والد صاحب نے دارالعلوم کے احاطے میں منعقد کی، جس میں حاضرین کا جم غفیر شریک تھا، حضرت مفکر اسلام کی صدارت میں یہ کانفرنس انتہائی تاریخ ساز ثابت ہوئی۔

## جمعیتہ علماء ہند

حضرت والد صاحبؒ کے دل میں حضرت مدنی سے شاگردی کا شرف حاصل ہونے کے نتیجے میں جمعیتہ علماء سے عشق و محبت کا تعلق تھا، وہ جمعیتہ کو معاصر حالات میں سرمایہ ملت کا نگہبان سمجھتے تھے۔ ضلعی، صوبائی اور ملکی ہر سطح پر جمعیتہ کے پروگراموں میں حسب موقع شرکت کرتے تھے۔ فدائے ملت حضرت مولانا سید اسعد صاحب مدنیؒ سے بھی تعلق خاطر تھا، حضرت فدائے ملت بار بار جامعہ امدادیہ اور دارالعلوم بستی تشریف لایا کرتے تھے، حضرت مولانا سید ارشد صاحب مدنی مدظلہم سے قریشی رفاقت کا مثالی تعلق تھا، حضرت والد صاحب کی وفات کے بعد اس حقیر راقم کے پاس سب سے پہلے (غالباً ساڑھے آٹھ بجے شام) حضرت مولانا مدظلہم کا تعزیتی فون آیا، جب بھی ملاقات ہوتی، حضرت والد صاحب کی خیریت بڑے اہتمام سے معلوم کرتے تھے، اور جب بھی اس خطے کا سفر ہوتا، عیادت و ملاقات کے لئے ضرور وقت فارغ فرماتے تھے۔ ۱۹۷۰ء سے ۱۹۸۰ء کی دہائی میں ان

دونوں بزرگوں کا قیام مراد آباد میں تھا، اور مثالی رفاقت اور قرب کا تعلق تھا، کوئی دن ایسا نہیں گذرتا تھا کہ دونوں کی مجلس اور ملاقات نہ ہوتی ہو۔

جمعیت علماء کے تمام اکابر اور قائدین سے حضرت والد صاحب کا خاص تعلق تھا۔ ذی قعدہ ۱۳۳۱ھ کے اواخر میں جناب مولانا حکیم الدین قاسمی صاحب زید کرمہم، حضرت مولانا مفتی سید محمد سلمان صاحب منصور پوری زید مجدہم کی کوشش و سفارش اور حضرت مولانا سید محمود اسعد مدنی زید مجدہم کی ذاتی دلچسپی کی وجہ سے کلکتہ کے مشہور ہومیوپیتھی معالج ڈاکٹر ایل ایم خاں صاحب حضرت والد صاحب کا معائنہ کرنے لکھنؤ تشریف لائے، علاج متعین کیا، آخر تک انہیں کا علاج چلتا رہا، اور انہیں سے مشورہ ہوتا رہا۔

جمعیت علماء کی ”تحفظ سنت کا نفرنس“ میں حضرت والد صاحب نے بطور خاص شرکت کی تھی؛ بلکہ اس وقت جمعیت کے زیر اہتمام شائع ہونے والے رسائل میں ایک رسالہ اپنے مصارف پر طبع بھی کرایا تھا، جمعیت کے سابق قائدین بطور خاص حضرت مولانا سید احمد ہاشمی صاحب سے بھی خاص تعلق تھا۔

## آل انڈیا مسلم پرسنل لاء بورڈ

مسلم پرسنل لاء بورڈ کی تحریک حضرت والد صاحب کے دل کی آواز تھی، وہ بورڈ کو امت کے اتحاد، اجتماعیت اور اشتراک کے لئے بہت مفید سمجھتے تھے، ان کے مزاج کی افتاد بھی یہی تھی، بورڈ کے قائدین حضرت حکیم الاسلام، حضرت مفکر اسلام، حضرت مولانا منت اللہ رحمانی، حضرت قاضی مجاہد الاسلام صاحب، حضرت مولانا محمد رابع ندوی صاحب مدظلہم، حضرت مولانا سید نظام الدین صاحب مدظلہم سے حضرت والد صاحب کا خاص اور گہرا تعلق تھا، حضرت مولانا قاضی مجاہد الاسلام صاحب قاسمی کی ذاتی توجہ سے حضرت والد صاحب کو بورڈ کا رکن بنایا گیا، جب تک صحت سازگار رہی، بورڈ کے تمام اہم پروگراموں اور اجلاسوں

میں شرکت فرماتے رہے، بورڈ کے قائدین کے اشارے پر دارالعلوم بستی کے احاطے میں اصلاح معاشرہ کانفرنس منعقد ہوئی، یہ بے حد عظیم اور تاریخی اجتماع تھا، پورا علاقہ اٹڈ آیا تھا، حضرت مفکر اسلام، عارف باللہ حضرت باندوئیؒ، کے علاوہ خطیب الاسلام حضرت مولانا محمد سالم صاحب قاسمی مدظلہم و دیگر اکابر امت کا حسین اجتماع تھا۔

## اصلاحی تعلق

حضرت والد صاحبؒ کو اکابر و اساتذہ میں سب سے زیادہ عقیدت حضرت شیخ الاسلام مولانا مدنیؒ سے تھی، دارالعلوم دیوبند سے فراغت کے بعد ہی حضرت سے بیعت ہو گئے تھے، حضرت کی وفات کے بعد حضرت شیخ الحدیث سہارنپوریؒ سے اصلاحی تعلق رہا، استفادے اور کسب فیض و اصلاح کے لئے عقیدت مندانہ طور پر عارف باللہ حضرت مولانا محمد احمد صاحب پرتاب گڈھیؒ، حضرت محی السنہ ہردوئیؒ، حضرت مفکر اسلام، حضرت اقدس باندوئیؒ، وغیرہ اکابر کی خدمت میں حاضری دیتے رہتے تھے۔

۶ سال قبل دل کے شدید تقاضے کے تحت عارف باللہ حضرت اقدس مولانا شاہ حکیم محمد اختر صاحب دامت برکاتہم گلشن اقبال کراچی سے ملاقات کے لئے احقر کے ساتھ پاکستان کے سفر پر تشریف لے گئے، حضرت سے بیعت ہوئے، کئی دن یکسو ہو کر مجالس میں شرکت فرمائی، اسی سفر میں حضرت نے والد صاحب کو اجازت و خلافت سے بھی نوازا، پھر یہ تعلق دن بہ دن مستحکم ہوتا گیا۔ اپنے وقت کے تمام مشائخ، اکابر، اعیان و علماء سے حضرت والد صاحبؒ کا خاص تعلق رہا۔



## حضرت والد صاحب:

# چند نمایاں امتیازات و خصوصیات

## ذوقِ عبادت

اساتذہ و اکابر کی تربیت و صحبت کے فیض سے حضرت والد صاحب کو شروع ہی سے عبادت کا خاص ذوق تھا، نماز باجماعت کا اہتمام بے نظیر تھا، ہر نماز جماعت کے ساتھ، تکبیر اولیٰ کے ساتھ، پہلی صف میں؛ بلکہ امام کے پیچھے ادا کرنے کا خاص التزام فرماتے تھے، اس حوالے سے ان کا موقف بہت قطعی، سخت اور بے لچک ہوتا تھا، بڑے سے بڑا جرم نظر انداز کر سکتے تھے؛ لیکن ترکِ جماعت گوارا نہیں کر پاتے تھے، ایسے موقعوں پر انہیں سخت جلال آجاتا تھا۔

تہجد کا شروع سے معمول تھا، سحر خیزی کے عادی تھے، رات کتنی ہی دیر سے کیوں نہ سوئیں، تہجد میں وقت پر بیدار ہو جاتے تھے، دیر تک نماز میں انتہائی خشوع و خضوع، حضور قلب اور لذتِ مناجات کے ساتھ مصروف رہا کرتے تھے۔

قرآن کریم سے انتہائی گہرا اور مثالی تعلق تھا، تلاوت قرآن کے معمول سے کسی حال میں بھی تخلف نہیں ہوتا تھا، قرآن کے حافظ نہیں تھے؛ لیکن صحتِ مخارج، ادائے حروف اور حسن صوت و لہجہ میں کسی کہنہ مشفق حافظ و قاری سے کسی طرح بھی کم نہیں تھے، فجر سے پہلے تفاسیر بالخصوص ترجمہ شیخ الہند اور تفسیر عثمانی کا مطالعہ کرتے تھے، ہم بچوں کو اس وقت بالالتزام جگاتے تھے، قرآن کی تلاوت میں لگا دیتے تھے، بسا اوقات قرآن سنتے تھے، تفسیری نکتوں کی طرف متوجہ کرتے تھے۔ سورہ یوسف اور دیگر قرآنی سورتیں سنتے تھے، انبیاء کے قصوں کی

آیات سنتے اور ان کی تشریح کرتے تھے، یہ ان کی تربیت کا ایک انداز ہوتا تھا، اور ادا و اذکار کا بھی بطور خاص اہتمام فرماتے تھے، صبح فجر سے پہلے کی تفریح و رنہ فجر کے بعد طویل تفریح کا معمول تھا، کئی کئی کلومیٹر تیزی سے پیدل چلتے تھے، بالعموم سات آٹھ منٹ میں ایک کلومیٹر کی دوری طے کر لیتے تھے، اس تفریح میں کسی سے بات کرنا پسند نہیں کرتے تھے، تفریح میں اپنا ذکر کا پورا معمول مکمل فرمایا کرتے تھے، سال میں کئی بار سعودیہ عربیہ کا سفر ہوتا تھا، ہر سفر میں بڑے ذوق و شوق سے حرمین شریفین میں حاضر ہوتے تھے، اپنی زندگی میں بیس سے زائد حج کئے، اور عمرے تو بے شمار ہیں۔

## زبان کی خاص حفاظت

حضرت والد صاحب کا یہ خاص رنگ تھا کہ کسی کی غیبت نہ کرتے تھے، نہ سن پاتے تھے، بجا تبصروں سے ہمیشہ اپنے کو دور رکھا، ان کی زبان سے کبھی کسی کی برائی اور غیبت نہیں سنی گئی، زبان کی حفاظت کا جو اہتمام ان کے ہاں تھا، دور دور تک اس کی مثال نہیں ملتی، کسی کی دل آزاری نہ ہونے پائے، اس کی فکر ہمہ وقت رکھتے تھے۔

## وسعتِ قلبی

اللہ نے اُن کو قلبی اور فکری وسعت کی اس دولت سے مالا مال کیا تھا، جو فی زمانہ جوہر نایاب ہے، مشرب و مسلک، فکر و نظر، منہاج و طریق کے تمام تر اختلافات و فروق کو نظر انداز کرتے ہوئے تمام مکاتب فکر کے علماء، مشائخ، اعیان و قائدین کا حسب مرتبت شایانِ شان استقبال، خیر مقدم اور لحاظ کیا کرتے تھے۔

جامعہ امدادیہ اور دارالعلوم الاسلامیہ بستی دونوں اداروں کا یہی متوسعانہ مزاج انہوں نے تشکیل دیا، اکابر دیوبند کے طریق پر استقامت اور تصلب کے ساتھ ہر قسم کی مداہنت سے بچتے ہوئے قلب و نظر کے توسع کا جو اظہار انہوں نے اپنے سلوک اور رویے سے فرمایا، وہ

اس دور میں تمام خادمانِ دین و ملت کے لئے خضر طریق اور مشعل راہ نمونہ ہے، یہی وجہ ہے کہ اکابر دیوبند، اکابر مظاہر، اکابر تبلیغ، اکابر ندوہ کے علاوہ جماعت اسلامی اور جماعت اہل حدیث کے اعیان کی بھی گاہے گاہے جامعہ عربیہ امدادیہ مراد آباد اور دارالعلوم الاسلامیہ بستی میں آمد ہوتی تھی، اور وہ حضرت والد صاحبؒ کے اس جذبے اور مزاجِ توسع سے بے انتہاء متاثر اور گہرا نقش لے کر جاتے تھے۔

جماعت اسلامی کے سابق امیر ڈاکٹر عبدالحق انصاری بستی سفر کے موقع پر دارالعلوم میں بھی تشریف لائے، ان کا خطاب رکھا گیا، انہوں نے اپنے تاثرات میں یہ جملہ بھی بطور خاص لکھا ہے:

”دارالعلوم کی فضا اور اساتذہ میں جو وسعت قلبی دیکھی وہ یاد رہے گی۔“

اسی طرح موجودہ امیر مولانا سید جلال الدین عمری مدظلہ بھی تشریف لائے، اور ان کا خطاب ہوا، انہوں نے بھی گراں قدر تاثرات رقم فرمائے، اس سے پہلے مرحوم افضل حسین صاحب قیم جماعت بار بار تشریف لایا کرتے تھے اور قیام بھی کرتے تھے۔

مشہور اہل حدیث عالم مولانا عبدالرؤف رحمانی مرحوم کا بھی والد صاحب سے خاص تعلق تھا، دارالعلوم بستی میں کئی بار ان کی تشریف آوری ہوئی۔

حضرت مولانا ابواللیث اصلاحی ندوی رحمہ اللہ سابق امیر جماعت اسلامی، مولانا محمد یوسف اصلاحی زید مجدہم، مولانا محمد احمد امیر جماعت حلقہ اتر پردیش مغرب وغیرہ بار بار جامعہ امدادیہ مراد آباد آتے رہے، والد صاحب کی وسعت قلبی کا ایک مظہر یہ بھی تھا کہ دارالعلوم بستی کے قیام کے بعد ابتدائی دور میں اہل حدیث عالم مولانا ابوالعاص و حیدی کا بطور مدرس تقرر کیا انہوں نے ایک سال تک یہاں درس دیا۔

جماعت اسلامی اتر پردیش مشرق کے امیر مولانا ولی اللہ سعیدی فلاحی بار بار دارالعلوم آتے رہے، ابھی والد صاحب کے انتقال کے بعد تعزیت کے لئے بھی تشریف لائے۔

حاصل یہ ہے کہ اپنے اداروں کے لئے حضرت والد صاحبؒ نے توسع قلب و نظر کا جو خط اور نمونہ فراہم کیا، اور پیش کر کے دکھایا، وہ ہم نائین اور وارثین کے لئے یہ پیغام ہے کہ ہم اسی کو حرز جاں بنائیں، اور اسی روش پر گامزن رہیں۔

## سخاوت اور مہمان نوازی

حضرت والد صاحبؒ سخاوت، کریم النفسی اور مہمان نوازی کے اوصاف میں اپنے دور کے یگانہ اور منفرد افراد میں سے تھے، عسر و یسر، تنگی اور آسانی کے ہر حالات میں سخاوت و ضیافت کا یہی رنگ قائم رہتا تھا، مراد آباد زمانہ قیام میں جب بھی وطن تشریف لاتے تھے، علاقہ کے تمام علماء، رفقاء کو بطور خاص بار بار مدعو کرتے تھے، بسا اوقات گھر میں دن بھر چولہا جلتا رہتا تھا، مہمانوں کی کثرت کی وجہ سے چولہا بجھنے کی نوبت نہیں آتی تھی، یہی رنگ مراد آباد اور بستی میں تھا، ہر وقت دسترخوان پر واردین و صادرین کا ہجوم ہوتا تھا، ہم سب خوردوں کو اور گھر کی عورتوں کو ضیافت اور اکرام ضیف کی خاص تلقین کرتے تھے۔ حضرت مدنی رحمۃ اللہ علیہ کے دسترخوان کی وسعت کا بار بار بطور تربیت ذکر فرماتے تھے، ان کی زندگی بجا طور پر عرب شاعر کے اس شعر کی تصویر تھی:

وَإِنِّي لَعَبْدُ الضَّيْفِ مَا دَامَ نَازِلًا

وَمَا شَيْمَةٌ لِي غَيْرُهَا تُشْبِهُ الْعَبْدَا

## تواضع اور خاکساری

حضرت والد صاحب کے امتیازات میں ایک امتیاز ان کی تواضع اور خاکساری کی ادا تھی، حدیث نبوی: من تواضع لله رفعه الله۔ (جو اللہ کے لئے تواضع اختیار کرتا ہے، اللہ اسے بلند کر دیتا ہے) کے مطابق اللہ نے ان کی تواضع کی بنا پر ان کو بڑی عظمت، عزت،



رفعت اور بلندی عطا فرمادی تھی، عوام خواص، ہر طبقہ میں ان کا یکساں احترام اور اکرام تھا، انہوں نے کبھی اپنے کو نمایاں کرنے کی کوشش نہیں کی، ہمیشہ اپنے آپ کو پیچھے رکھتے تھے، ان کے دل و دماغ میں کبھی نخوت، تکبر اور ترفع کے جذبات پیدا نہیں ہوئے، اللہ نے ان کو موثر خطیبانہ صلاحیت عطا فرمائی تھی، غنفوان شباب میں بڑے بڑے اجلاس اور اجتماعات سے لولہ انگیز خطاب بھی کر چکے تھے، لیکن تواضع، کسر نفسی اور خاکساری، اور اپنے کو پیچھے رکھنے کا مزاج ان کی سرشت میں تھا، اس لئے یہ سلسلہ خطاب اس تسلسل کے ساتھ بعد میں باقی نہیں رہا، البتہ اپنے خودوں کو اور بطور خاص اس حقیر راقم کو بڑے اصرار کے ساتھ سلسلہ خطابات جاری رکھنے کی تلقین کرتے تھے، جس کی تفصیل الگ موضوع ہے۔

## رسوخ علمی

زمانہ طالب علمی کی انتھک محنتوں اور کوششوں، اساتذہ کی توجہات اور مشفق والدہ کی دعاؤں کے نتیجے میں اللہ نے حضرت والد صاحب کو بے انتہاء علمی رسوخ اور گہرائی سے نوازا تھا، ان کے تلامذہ جو بلا مبالغہ سیکڑوں کی تعداد میں ہیں، متفقہ طور پر ان کے علمی اور اعلیٰ تدریسی ذوق و استعداد کا ذکر کرتے ہیں۔

علوم نقلیہ کے ساتھ ساتھ علوم عقلیہ میں بطور خاص درک تھا، نحو و صرف، قواعد و تراکیب میں بے انتہاء مہارت اور ید طولیٰ حاصل تھا، احقر کو یاد ہے کہ جب میں عربی اول میں نحو میر اور شرح مائتہ عامل پڑھا کرتا تھا، عربی کی کوئی آسان کتاب لے کر بعد عشاء مجھے لے کر بیٹھ جاتے تھے، پورا اجرا کرتے تھے، اور کسی بھی قسم کی کوتاہی اور غفلت گوارا نہیں کرتے تھے۔

قواعد نحویہ و صرفیہ کے اجراء کے لئے حضرت مولانا عبدالصمد رحمانی مرحوم کی کتاب ”تیسیر القرآن“ کو بے حد مفید سمجھتے تھے، اسے دارالعلوم بستی کے نصاب میں داخل کیا، اور باضابطہ اسے شائع کیا۔

طلبہ میں عربی زبان و بیان کی استعداد پختہ کرنے کے لئے ندوۃ العلماء کے تیار کردہ سلسلہ ”قصص النبیین والقراءۃ الراشدہ ومختارات ومعلم الانشاء وتمرین الصرف والنحو“ کو بے حد نافع سمجھ کر ماہر فن اساتذہ کے مشورہ سے داخل نصاب کیا، فارسی سے لے کر دورۂ حدیث میں صحیح مسلم تک بیشتر کتابیں ان کے زیر درس رہیں۔

راقم نے درجہ ہفتم عربی میں تقریباً ڈیڑھ ماہ تک حضرت والد صاحب سے اپنے رفقاء سمیت ”مشکوٰۃ جلد ثانی“ کتاب النکاح کے دسیوں ابواب اور ہدایہ جلد رابع میں چند ابواب اور بیضاوی شریف کے کئی صفحات پڑھنے کی سعادت حاصل کی، ان کا انداز درس بے حد انوکھا ہوتا تھا، وہ طلبہ کو اسباق میں مکمل حصار میں لے کر بیدار مغز اور متوجہ رکھتے تھے، صحت عبارت پر بے حد زور تھا، کیا مجال کہ کوئی طالب علم غلط عبارت پڑھ کر نکل جائے؟ فوراً ٹوکتے تھے، اصلاح کرائے بغیر آگے نہیں بڑھنے دیتے تھے، اسی لئے ان کے سامنے عبارت خوانی طلبہ کے لئے بہت مشکل کام ہوتا تھا۔ ذہین طالب علم بھی بڑی تیاری کے بعد ہی ان کے سامنے عبارت پڑھنے کی ہمت کر پاتا تھا۔

جامعہ عربیہ امدادیہ مراد آباد میں مستقل قیام کے دور میں ان کا صحیح مسلم کا درس بے حد قبول عام حاصل کر چکا تھا، متعدد اساتذہ بھی اپنے اسباق کی تیاری کے لئے ان سے رجوع ہوتے تھے۔

آیات و احادیث کے سلسلہ میں ان کا ذہن بہت متحضر رہا کرتا تھا، اکابر اساتذہ بالخصوص حضرت مدنی کے دروس حدیث کے علمی نکات و معارف انہیں مکمل محفوظ تھے۔

## خردنوازی

حضرت والد صاحب خردوں کی تشجیح اور حوصلہ افزائی میں بہت آگے تھے، خردنوازی ان کی حیات و سیرت کا روشن باب رہا ہے، نہ جانے کتنے گم نام افراد ان کی تشجیح و تحریک سے

نیک نام و معروف ہوئے، بہت سے دور افتادہ علاقوں میں پڑے ہوئے لوگ (جن کی صلاحیتوں کو زنگ لگ رہا تھا) ان کی توجہ اور دلچسپی سے قابل ذکر و لائق خدمت مقامات میں آ کر افادہ و تعلیم کی خدمت میں لگ گئے، چھوٹوں کو آگے کرنا، ان کی ستائش، حوصلہ افزائی اور ہمت بڑھانا حضرت والد صاحب کی خاص اداتھی۔ اپنے ہوں یا غیر ہر ایک کو اس کی استعداد کے مطابق میدانِ خدمت فراہم کر دینا، اور اسے خوب سے خوب تر راہ پر لگا دینا، ان کا خاص مشغلہ تھا۔ ان کا خاص معمول تھا کہ با استعداد طلبہ کی بے حد تشجیح کرتے تھے، ان کو ذہنی فراغت فراہم کرنے کے لئے ان کے تمام تعلیمی مصارف برداشت کرتے تھے۔ فراغت کے بعد ان کو بہتر اداروں میں خدمت علم میں لگاتے تھے۔

محترم جناب مولانا قاری محمد انس صاحب لکھنوی زید مجدہم (مقیم حال جدہ سعودی عرب) یہ نینی تال کی جامع مسجد میں امام و خطیب تھے، اور قرآن کریم عمدہ پڑھتے تھے؛ لیکن حالات کی ناسازگاری کی وجہ سے پورے عالم نہ بن سکے تھے۔ درجہ چہارم عربی تک پڑھ کر تعلیم چھوڑ دی تھی، نینی تال کے ایک سفر کے دوران حضرت والد صاحب سے ان کی ملاقات ہوئی، تو انہوں نے ان سے اس کا تذکرہ کیا، اس پر حضرت والد صاحب نے فرمایا کہ آپ مع اہل و عیال مراد آباد آ جائیں، آپ کی تعلیم کی تکمیل اور اہل و عیال کی مکمل کفالت کا نظم ہم کریں گے، چنانچہ وہ مع اہل خانہ مراد آباد آ گئے تو حضرت والد صاحب نے مراد آباد کے مشہور مسلم محلہ ”مانپور“ کی ایک مسجد میں ان کو امامت اور اسی سے متصل رہائش کے لئے ایک مکان بھی دلوادیا؛ تاکہ وہ یکسوئی اور سکونِ خاطر کے ساتھ اپنی تعلیم کی تکمیل کر سکیں۔

محترم قاری صاحب موصوف ۳۱ سال تک جامعہ امدادیہ میں ماہر فن اساتذہ کرام سے دل جمعی کے ساتھ تعلیم حاصل کرتے رہے، اس کے بعد انہوں نے دارالعلوم دیوبند سے دورہ حدیث کیا، اور ایک سال مزید رہ کر افتاء کی تعلیم بھی حاصل کی۔ تعلیم کی تکمیل کے بعد حضرت والد صاحب نے جامعہ امدادیہ میں ان کو شعبہ تجوید و قرأت کا مدرس بنا لیا، دوران

تعلیم ان کے اور ان کے اہل خانہ کے تمام مصارف حضرت والد صاحبؒ نے اپنی جیب خاص سے ادا کئے۔

برادرِ جناب مولانا محمد سالم صاحب قاسمی زمانہ طالب علمی ہی سے حضرت والد صاحب کے منظور نظر تھے، دارالعلوم میں تکمیل ادب کی تعلیم کے لئے حضرت والد صاحب نے ان کی بے حد حوصلہ افزائی کی، تعلیمی مصارف بھی برداشت کئے، پھر کچھ عرصہ بعد دارالعلوم بستی میں براہِ راست ان کا تقرر بھی کیا۔ اسی طرح مرحوم جناب مولانا مفتی عبدالمنان صاحب سابق استاذ دارالعلوم بستی، برادرِ جناب مولانا مفتی محمد عزیز اختر صاحب حال استاذ جامعہ امدادیہ مراد آباد، برادرِ جناب مولانا مبعوث احمد قاسمی ندوی مدنی (مقیم دہلی) وغیرہ پر حضرت والد صاحب کی خاص نگاہ رہی، اور عملی طور پر ان حضرات کی بطور خاص سرپرستی فرمائی۔ خوردنوازی کی ایسی بے شمار مثالیں حضرت والد صاحب کی زندگی میں ملتی ہیں۔

## خدمتِ خلق اور صلہ رحمی

قربت داروں اور اہل تعلق کا خاص پاس و لحاظ رکھنا، ان کی ہر ضرورت کی تکمیل، ہر آزمائش میں ان کا تعاون اور ان کا ہر ممکن خیال حضرت والد صاحب کا خصوصی امتیاز رہا ہے، اپنے بڑے بھائیوں اور بڑی بہن کا بے حد اکرام کرتے تھے، ان کی ہر خواہش پوری کرتے تھے، بسا اوقات اپنی ضروریات پر ان کی فرمائشوں کو ترجیح دیا کرتے تھے۔

اپنی تمام اولاد اور اولاد کی اولاد کے ساتھ تاحیات ان کا یہی معاملہ رہا، اور اپنے اس معمول میں کبھی کوئی فرق نہیں آنے دیا۔

خدمتِ خلق کے حوالہ سے ان کا مقام بہت بلند رہا ہے، نہ جانے کتنے بے روزگاروں کو ان کے ذریعہ روزگار ملا، کتنے بے سہاروں کو سہارا اور بے آسروں کو آسرا ملا، ان کی وساطت اور سفارش اور کوشش سے پچاسوں خاندان معاشی اعتبار سے خوش حال ہو گئے۔

خود میرے علم میں متعدد ایسے واقعات ہیں کہ بہت سے پریشان حالوں کی مالی مدد کی، قرض کے طالبین کو قرض دیا اور کبھی پلٹ کر واپس نہیں مانگا، قدرتی حادثات و آفات کے موقع پر بے چین ہو جاتے تھے، اور مصیبت زدگان کی دل کھول کر مدد کئے بغیر انہیں چین نہیں آتا تھا۔ بہت سے مقدمات، تنازعات کا حل اور تصفیہ ان کے ذریعہ ہوا، نہ جانے کتنے دلوں کی کدورتیں اور خلیجیں ان کے توسط سے ختم ہوئیں۔ خدمت خلق اور صلہ رحمی کے باب میں ان کی خدمات کا دائرہ بے حد وسیع ہے، جو یہاں سمیٹا نہیں جاسکتا۔

## امانت، دیانت اور غایت احتیاط

ان کی زندگی کا ایک روشن پہلو ان کی امانت، دیانت اور مالی معاملات میں غایت درجہ احتیاط اور پھونک پھونک کر قدم اٹھانے کی خاص عادت تھی، ان کی پوری زندگی مدارس کے سایہ میں گذری۔ ۱۹۶۹ء سے لے کر تا وفات ۴۰ رسال سے زائد کا عرصہ اہتمام و انصرام میں گذرا، ہمہ وقت مالی معاملات سے سابقہ رہا؛ لیکن پائی پائی اور رتی رتی کا حساب ان کے پاس رہتا تھا، امانت و دیانت کے اصول ہر ہر جزوکل میں ملحوظ رکھتے تھے۔ احتیاط کا یہ عالم تھا کہ پیدل چلنا گوارا کرتے تھے، پبلک بسوں میں سفر کر لیا کرتے تھے، لیکن مدرسہ پر زیادہ بار ڈالنا گوارا نہیں ہوتا تھا، پچاسوں بار ہم خوردوں نے یہ منظر دیکھا ہے۔

## زہد و قناعت اور سادگی

ان کی زندگی اس حدیث کا مکمل عکس تھی:

قَدْ أَفْلَحَ مَنْ أَسْلَمَ، وَرُزِقَ كِفَافًا، وَقَنَّعَهُ اللَّهُ بِمَا أَعْطَاهُ.

ترجمہ: جو اسلام لایا، اسے بقدر کفاف رزق عطا ہوا، اور اللہ نے اپنے

عطا کردہ رزق پر اسے قانع بنا دیا، وہی اصل میں کامیاب ہے۔

اللہ نے ان کو دل کا غنی، قناعت اور زہد کا بلند مقام بخش دیا تھا، حصول دولت زندگی

کے کسی بھی مرحلہ میں ان کا <sup>مط</sup>نظر اور مرکز توجہ نہیں بن سکا، وہ ہمیشہ ”الْيَدُ الْعُلْيَا خَيْرٌ مِّنَ الْيَدِ السُّفْلَى“ (دینے والا ہاتھ لینے والے ہاتھ سے بہتر ہے) کے مصداق دینے والے رہے، اپنی ذات کے لئے کبھی انہوں نے صراحتاً یا اشارۃً کسی کے سامنے دست سوال دراز نہیں کیا؛ بلکہ کہا جاسکتا ہے کہ اس کا خیال و گمان بھی ان کو نہیں ہوا۔

۱۹۸۰ء سے تا وفات دارالعلوم بستی میں اصل قیام رہا، وہی بانی اور صدر بھی تھے، اور روح رواں اور میر کارواں بھی۔ دارالعلوم سے اپنی ذات کے لئے کوئی رقم اور تنخواہ نہیں لی، سادگی کا یہ عالم تھا کہ ایک سادہ اور موجودہ پر تکلف سامانِ آسائش سے بالکل دور ایک کمرہ میں کولر اور اے سی کے بغیر ایک پنکھے کے نیچے پوری زندگی گزار دی۔ سادہ کمرہ، معمولی رہائش، سادہ بستر، موٹا جھوٹا لباس، سادہ کھانا، ہر قسم کے تعیش، تصنع، تکلف اور بناوٹ سے دور زندگی۔ وہ چاہتے تو حلال طریقہ سے ہر طرح کا سامانِ آسائش اکٹھا کر سکتے تھے، لیکن ان کی طبیعت کی افتاد، مجاہدہ کا مزاج، اکابر کی صحبت کا رنگ یہ سب ان کو اس سے باز رکھتا تھا، انہوں نے اپنی سادہ زندگی اور زاہدانہ کردار سے حدیث نبوی: كُنْ فِي الدُّنْيَا كَمَا نَكَ غَرِيبٌ أَوْ عَابِرٌ سَبِيلٍ (دنیا میں پردیسی یا مسافر کی طرح رہو) پر عمل کر کے دکھایا، اور اپنے خلف کو یہ نمونہ فراہم کیا، اللہ نے اپنے خاص فضل سے ان کے دل کو دنیا کی رونقوں سے گریزاں اور آخرت کی فکر سے آباد کر دیا تھا، یہ سعادت من جانب اللہ انہیں عطا ہوئی تھی:

اِس سَعَادَتِ بَزْوَرِ بَازِ نِيَسْتِ

تَا نَهْ مَخْشَدِ خَدَائِ بَخْشَنَدَهْ

حلم و صبر

حلم و صبر دراصل اوصافِ نبوت میں سے ہیں، صبر کو خدا کی طرف سے انسان کے لئے سب سے بہتر عطیہ قرار دیا گیا ہے، حضرت والد صاحب کی حیات و سیرت میں حلم و صبر کا

جو ہر ہر دوسرے وصف کی بہ نسبت کہیں زیادہ نمایاں تھا، بردباری اور صبر و تحمل کی خصوصیات انہیں مبدأ فیاض سے بہت وافر مقدار میں حاصل ہوئی تھیں، ان کی ہمہ دم رواں دواں زندگی اور اجتماعی سرگرمیوں میں ہر موڑ پر صبر آزما اور ضبط طلب مراحل آیا کرتے تھے، ایسے موقعے بھی آئے کہ انسان بے قابو ہو جائے، طیش میں آجائے، اور جوابی اقدام کر بیٹھے؛ لیکن ہر گام پر والد صاحب نے صبر کی باگ تھامے رکھی، اور ہر موقع پر حلم و تحمل کا مثالی مظاہرہ فرمایا۔

اداروں کے لئے مالی فراہمی کا محاذ بہت ہی دشوار گزار گھاٹی عبور کرنے کے مرادف ہوتا ہے، اس میدان میں ہر قدم پر دل دکھانے اور طیش دلانے والی باتیں اور شکلیں سامنے آتی ہیں۔ حضرت والد صاحب نے حلم، ضبط، صبر اور تحمل کی کس ادائے دل نواز سے یہ مرحلے سر کئے اور یہ وادی طے کی، آج اس کا تصور بھی مشکل ہے۔

غیروں کے ستم کے ساتھ اپنوں کی ریشہ دوانیوں، ہفوات اور تبصرہ بازیوں کے جواب میں ہمیشہ ان کا رد عمل مثبت رہا، اللہ نے ان کے دل کو منفی اور تخریبی نفسیات سے بالکل پاک کر رکھا تھا، ان کی پوری زندگی اس پر شاہد ہے۔ سخت سے سخت حالات اور ناگوار سے ناگوار صورت حال میں بھی ان کی شانِ حلیمی میں سرمو بھی فرق نہیں آتا تھا، یہ اللہ کی طرف سے خاص انعام تھا جو ان کو عطا ہوا تھا۔

## نہی عن المنکر

اپنی تمام تر حلیمانہ صفات کے باوجود حضرت والد صاحب منکرات پر خاموشی اختیار کئے رہنے کی استطاعت نہیں رکھتے تھے، منکر کو برداشت کر جانا ان کے بس میں نہیں تھا، ہمارے وطن موضع ”مدار پور“ میں کچھ شر پسند گمراہ مسلمان محرم کے مہینہ میں تعزیہ بنایا کرتے تھے، والد صاحب کو یہ منکر برداشت نہیں تھا، آپ نے مشورہ کیا اور اس منکر کا خاتمہ طے کر لیا، تعزیہ بنانے والوں کو بلایا گیا، ان کو اس گناہ سے روکا گیا، تعزیہ سازی پر جو مصارف آئے

تھے، مصلحتاً وہ بھی دئے گئے، پھر بھی شر پسندوں نے تھانے تک یہ معاملہ پہنچایا، کسی طرح معاملہ رفع دفع ہوا، البتہ تعزیہ کا منکر اس کے بعد سے گاؤں سے ختم ہو گیا۔

مدرسہ کے ماحول میں حضرت والد صاحبؒ بطور خاص اسبابِ ازار (تہبند اور پابجامہ ٹخنے سے نیچے لٹکانے) اور ترکِ جماعت (نمازِ باجماعت چھوڑنے) اور داڑھی کاٹنے کے جرم کو بالکل برداشت نہیں کرتے تھے، فوراً ٹوک دیا کرتے تھے، بسا اوقات جلال آجاتا تھا، اور غصہ سے سرخ ہو جاتے تھے، دینی غیرت و حمیت کوٹ کوٹ کر بھری ہوئی تھی، اکابر کے طریق سے انحراف کو بہت برا سمجھتے تھے۔

## حسن اخلاق و معاملات

حضرت والد صاحبؒ اپنی خوش اخلاقی میں بے نظیر شخصیت کے مالک تھے، اپنوں اور غیروں سب میں آپ کی خوش اخلاقی کے چرچے تھے، آپ کا حسن اخلاق ہر دور میں زبان زد خاص و عام رہا، ۴۰ سال سے زائد عرصہ انتظامی ذمہ داریوں میں گذرا، آپ کے ماتحت اور زیر سرپرستی واہتمام کام کرنے والی پوری ٹیم رہی، عام طور پر منتظم سب کو نہ مطمئن کر پاتا ہے نہ خوش رکھ پاتا ہے؛ لیکن آپ کا یہ کمال اور خاص امتیاز تھا کہ آپ نے نہ صرف یہ کہ سب کو مطمئن اور خوش رکھا؛ بلکہ اپنا گرویدہ اور عقیدت مند بنا کر رکھا، یہ آپ کا حسن اخلاق اور مکارم اخلاق کی تاثیر تھی۔ ہر کسی سے خندہ پیشانی اور مسکراتے لبوں سے ملنا، پرتپاک استقبال، خدمت کے لئے بچھ جانا، ہر ضرورت کی تکمیل کے لئے فکر مندی، دوسروں کے مسائل کو اپنے مسائل سمجھ کر انہیں حل کرنے کی کوشش آپ کے اخلاقِ کریمانہ کے وہ گوشے ہیں جن کے ذریعہ اللہ نے آپ کو عجیب مقبولیت اور محبوبیت سے بہرہ ور فرمایا تھا۔





# زندگی کا آخری دور

## علالت اور مرض

پچھلے بارہ سالوں سے حضرت والد صاحب کو شوگر کا موذی مرض لاحق ہو گیا تھا، اس کا علاج بھی ہوا تھا، زیادہ تر پرہیز اور پابندی سے سیر و تفریح کے ذریعہ وہ اس مرض پر قابو کئے ہوئے تھے، اور بالعموم شوگر نارمل رہا کرتی تھی۔

۵ سال قبل سے ان کو نسیان (بھولنے) کا مرض شروع ہوا، یہ مرض بتدریج بڑھتا رہا، علاج بھی ہوا، ایلو پیتھک، یونانی، آیور ویدک، ہومیو پیتھک، ہر طریقہ علاج اپنایا گیا؛ لیکن مرض بڑھتا گیا، بالآخر شعور بالکل ختم سا ہو گیا، ہمہ وقت ذہول رہنے لگا، یہ حضرت والد صاحب کے لئے بڑی آزمائش کے دن تھے، تمام میڈیکل رپورٹس کے مطابق یہ ”الزائمر ڈنسیا“ (دماغ کی رگ سوکھ جانے) کا خطرناک مرض تھا، جو لا علاج ہے، اس مرض نے انہیں بالکل معطل کر دیا تھا؛ لیکن اس عالم میں بھی قرآن کی سورتوں کی تلاوت، دعائیں، سلام و جواب کا وہی انداز باقی تھا، ان کی اس دور کی بے ربط گفتگو کے سیاق و سباق سے صرف اور صرف ان کے لگائے ہوئے علم و دین کے باغوں کی آبیاری کی فکر ہو پیدا ہوتی تھی، مدرسہ کی فکر ان کی صحت اور مرض ہر حال میں ان کے ساتھ چپٹی رہی، اپنے اداروں سے ان کو والہانہ عشق تھا۔

## سفر آخرت، وفات، تجہیز و تکفین و تدفین

مرض جوں کا توں تھا؛ لیکن کوئی خطرناک تشویش کی حالت نہیں تھی، ۲۱/۱/۲۰۱۱ء

بروز جمعرات دن میں دس بجے احقر نے مراد آباد سے ٹیلی فون پر والدہ سے گفتگو کی، انہوں نے اطمینان کی خبر سنائی، والد صاحب سے بھی بات ہوئی، سلام و جواب کا وہی انداز تھا، احقر کو اسی دن لہر پور ضلع سینٹا پور کے ایک عظیم اجلاس میں شرکت کے لئے آنا تھا، مغرب کے بعد لہر پور پہنچا، پونے آٹھ بجے ٹیلی فون آیا کہ والد صاحب کی حالت بے حد تشویش ناک ہے، چند منٹوں کے بعد وفات کی اطلاع آئی۔

گھر میں شام کا کھانا تناول فرما رہے تھے، چار لقمے کھا چکے تھے، والدہ محترمہ کھلا رہی تھیں، پانچواں لقمہ منہ میں ڈالا تو زور سے ہچکی آئی، لقمہ حلق میں پھنس گیا، لقمہ نکالا گیا تو کیفیت دگرگوں تھی، ڈاکٹروں کے مطابق سیریس ہارٹ اٹیک (خطرناک قلبی دورہ) ہوا تھا، زمزم پلایا جاتا رہا، برادر محترم حضرت مولانا محمد اسعد قاسمی صاحب زید مجدہم نے ۱۵/۱۵/۱۵ زمزم کے پلائے، ڈاکٹر حضرات انجکشن لگانے کی تیاری ہی کر رہے تھے؛ لیکن وقت موعود آچکا تھا، اللہ کے دین کا یہ خادم منزلِ آخرت پر پہنچنے کے مرحلہ میں آچکا تھا، اچانک نبض تھم گئی، سانسوں کا سلسلہ منقطع ہو گیا، ناسوتی زندگی سے رشتہ ختم ہو گیا، اور:

ع: عمر بھر کی بے قراری کو قرار آ ہی گیا

فَانَا لِلّٰهِ وَاَنَا اِلَيْهِ رَاجِعُونَ.

یہ واقعہ ۱۶/جمادی الاولیٰ ۱۴۳۲ھ مطابق ۲۱/اپریل ۲۰۱۱ء شب جمعہ بوقت آٹھ بجے

پیش آیا۔

حادثے کی یہ خبر جنگل کی آگ کی طرح پورے ملک میں پھیل گئی، جامعہ امدادیہ مراد آباد اور دارالعلوم بستی میں سناٹے کا عالم تھا، ہر دل غمگین تھا، ہر آنکھ اشک بار تھی، شہر و اطراف سے آنے والوں کا ہجوم تھا، سب کی حالت غیر تھی۔

احقر فوراً لہر پور سے بذریعہ کار روانہ ہو چکا تھا، برادر محترم جناب ڈاکٹر محمد ارشد صاحب لکھنؤ سے روانہ ہو چکے تھے، ہم رات دو بجے کے قریب بستی پہنچے، جامعہ امدادیہ کے

تقریباً تمام اساتذہ و ذمہ داران شام کو ہی بستی کے لئے روانہ ہو چکے تھے، یہ قافلہ صبح بستی پہنچا۔ تمام مخلصین اساتذہ و ذمہ داران کے مشورہ سے نماز جنازہ کا وقت اگلے دن بعد نماز جمعہ طے ہو چکا تھا، تدفین کے لئے دارالعلوم بستی ہی کے احاطہ میں مسجد کے آگے ایک جگہ متعین کی گئی، اور دارالعلوم کے ارباب انتظام کے مشورہ سے مبلغ پچاس ہزار روپے بعوض جائے دفن دارالعلوم میں جمع کر دئے گئے؛ تاکہ کسی قسم کا شرعی اشکال باقی نہ رہے۔ ٹیلی فون سے تعزیت کرنے والوں میں ملک و بیرون ملک کے اکابر، علماء، قائدین و مفکرین کی تعزیت کا سلسلہ اسی وقت شروع ہوا، جو ہنوز جاری ہے۔ آخری دیدار اور تعزیت کرنے والوں کا تانتارات ہی سے لگا رہا، جمعہ سے کافی دیر قبل ہجوم بے پناہ ہو جانے کی وجہ سے یہ سلسلہ موقوف کرنا پڑا، دن میں تقریباً پونے بارہ بجے غسل کا عمل شروع ہوا، اس عمل میں راقم الحروف، برادر محترم حضرت مولانا محمد اسعد قاسمی، محترم جناب قاری ابوذر صاحب، محترم جناب مولانا لیتیق احمد صاحب، اور دیگر حضرات شریک رہے۔

دارالعلوم الاسلامیہ بستی کا احاطہ اپنی وسعت کے باوجود کثرت ازدحام کی وجہ سے تنگی کا شکوہ کر رہا تھا، اذان جمعہ سے قبل ہی دارالعلوم کی وسیع مسجد اوپر نیچے بھر چکی تھی، دارالعلوم کی تاریخ میں پہلی بار جمعہ میں مسجد کے باہر دور در تک صفیں بنائی گئیں، دس ہزار سے زائد مجمع تھا، احقر نے جمعہ سے قبل آدھے گھنٹے حضرت والد صاحب کے تعلق سے ٹوٹے پھوٹے بے ربط الفاظ میں بیان کیا، برادر زادہ مولانا مفتی محمد احمد قاسمی ندوی نے خطبہ جمعہ دیا اور نماز پڑھائی۔

سنتوں کے بعد مسجد کے باہر وسیع احاطہ میں جنازہ لایا گیا، صف بندی کی گئی، احقر نے اس موقع پر ہجوم کی کثرت کی وجہ سے نظم و ضبط برقرار رکھنے کی اپیل کی، اور حضرت والد صاحب کے لئے مجمع سے دعائے مغفرت اور ایصالِ ثواب کی درخواست کے ساتھ یہ اعلان کیا کہ حضرت مرحوم کے ذمہ اگر کسی کا کوئی قرض یا حق ہو تو براہ کرم وہ ورثہ سے بلا تکلف مطالبہ کر لیں، اس کی فوری ادائیگی کی جائے گی۔

تمام ورثہ کی رائے سے برادر محترم حضرت مولانا محمد اسعد قاسمی صاحب زید مجدہم ناظم دارالعلوم بستی نے نماز جنازہ پڑھائی، مجمع بے قابو ہو رہا تھا، جنازہ کی چارپائی میں کاندھا دینے والوں کی کثرت کے پیش نظر لمبے پائپ لگائے گئے تھے، دین و علم کے اس عاشق کا جنازہ دھوم سے اٹھایا گیا، قبر کے کنارے جنازہ رکھا گیا۔ احقر، برادر محترم حضرت مولانا محمد اسعد قاسمی صاحب، محترم جناب مولانا مفتی محمد عزیز اختر صاحب استاذ جامعہ عربیہ امدادیہ مراد آباد، اور اہل شہر میں سے ایک دو مخلص حضرات قبر میں اترے، ادب و احترام، عقیدت و محبت، اذیت و صدمہ کی ملی جلی کیفیات کے ساتھ حضرت والد صاحب کو سپردِ خاک کیا گیا، تمام حاضرین نے باچشم نم مٹی ڈالی، اور علم و فضل کا یہ گنج گراں مایہ قبر کی آغوش میں محو آرام ہو گیا۔

آسماں ان کی لحد پہ شبنم افشانی کرے

سبزہٴ نورستہ اس گھر کی نگہبانی کرے



# پسماندگان، خصوصی اہل تعلق اور معتمدین

حضرت کے پسماندگان میں اہلیہ اور چھ صلبی اولاد ہیں، تین صاحب زادیاں ہیں اور تین بیٹے ہیں:

(۱) حضرت مولانا محمد اسعد قاسمی زید مجد ہم ناظم دارالعلوم الاسلامیہ بستی

(۲) ڈاکٹر محمد ارشد صاحب زید مجد ہم مقیم لکھنؤ

(۳) راقم محمد اسجد قاسمی ندوی

اور روحانی اولاد کی تعداد تو ہزاروں سے متجاوز ہے، خصوصی اہل تعلق اور معتمدین کی فہرست خاصی طویل ہے، تاہم چند نمایاں نام درج ذیل ہیں:

(۱) حضرت مولانا معین الدین گونڈوی

سابق شیخ الحدیث جامعہ عربیہ امدادیہ مراد آباد

(۲) حضرت مولانا نثار احمد گونڈوی

سابق استاذ حدیث و تفسیر جامعہ عربیہ امدادیہ

(۳) حضرت مولانا مفتی محمد انعام اللہ صاحب دامت برکاتہم،

صدر مفتی و استاذ حدیث جامعہ عربیہ امدادیہ مراد آباد

(۴) حضرت مولانا عباس علی صاحب دامت برکاتہم

ناظم مدرسہ نورالعلوم جوری ضلع کبیر نگر

(۵) حضرت مولانا صادق علی قاسمی صاحب دامت برکاتہم

مدیر ماہنامہ ”نقوش حیات“ لہرولی ضلع کبیر نگر یوپی

(۶) حضرت مولانا محمد عبدالقیوم صاحب دامت برکاتہم

ناظم مدرسہ عربیہ اصلاح المسلمین جمداشاہی ضلع بستی

(۷) حضرت مولانا شوکت حسین بستومیؒ

سابق نائب مہتمم جامعہ عربیہ امدادیہ مراد آباد

(۸) حضرت مولانا عبدالہادی صاحب پرتاب گڈھی مدظلہم

ناظم مدرسہ نورالعلوم ہرہرپور پرتاب گڈھی

(۹) حضرت مولانا ظہیر انوار صاحب زید مجدہم

مہتمم دارالعلوم الاسلامیہ بستی

(۱۰) حضرت مولانا جمال الدین صاحب قاسمی زید مجدہم

استاذ جامعہ عربیہ امدادیہ مراد آباد

(۱۱) حضرت مولانا محمد رفیق قاسمی صاحب زید مجدہم

مقیم دہلی حال استاذ معہدا لخصص فی اللغة العربیہ دہلی

(۱۲) حضرت مولانا مفتی شکیل احمد صاحب سیتا پوری دامت برکاتہم

سابق استاذ دارالعلوم دیوبند و دارالعلوم الاسلامیہ بستی

(۱۳) حضرت مولانا عتیق احمد صاحب قاسمی دامت برکاتہم

سابق استاذ جامعہ امدادیہ مراد آباد و حال استاذ دارالعلوم ندوۃ العلماء لکھنؤ

(۱۴) حضرت مولانا ڈاکٹر شمس تبریز خاں صاحب دامت برکاتہم

صدر شعبہ عربی لکھنؤ یونیورسٹی لکھنؤ

(۱۵) محترم جناب ماسٹر انعام الحق صاحب مرحوم

سابق استاذ جامعہ عربیہ امدادیہ مراد آباد

(۱۶) برادر م جناب مولانا مبعوث احمد قاسمی ندوی صاحب مدنی

فاضل مدینہ یونیورسٹی، مقیم حال دہلی



# خراج عقیدت

حضرت والد صاحب کی وفات پر ملک و بیرون ملک کے بے شمار اہل علم، مفکرین، ذمہ داران، ملی و سیاسی قائدین، متعلقین اور یہی خواہوں نے بالمشافہ، ٹیلی فونک اور تحریری طور پر تعزیت مسنونہ پیش کی، ان کی فہرست بہت طویل ہے، جو یہاں نقل نہیں کی جاسکتی، ہم پسماندگان ان حضرات کی خدمت میں اس تعلق خاطر پر ہدیہ تشکر ہی پیش کر سکتے ہیں، اور دعا کے خواستگار ہیں۔

ملک کے بے شمار مدارس میں اجلاس تعزیت اور ایصالِ ثواب کا خواص اہتمام کیا گیا، مدرسہ انوار العلوم ہارون کمپاؤنڈ ممبئی میں ۲۸/۱۱/۲۰۱۱ء کو ایک عام تعزیتی اجلاس منعقد ہوا، جس میں ممبئی اور اطراف کے علماء اور اہل تعلق نے کثیر تعداد میں شرکت کی۔

جامعہ عربیہ امدادیہ مراد آباد میں ۳ مئی ۲۰۱۱ء کو عظیم الشان اجلاس تعزیت ہوا، جس میں شہر اور نواح کے جم غفیر نے شرکت کی، ان سب کی مکمل تفصیل انشاء اللہ جلد دستاویزی شکل میں مرتب اور شائع ہوگی۔

دارالعلوم بستی کے رکن شوری محترم المقام حضرت مولانا سید حبیب احمد باندوی صاحب مدظلہم تعزیت کے لئے بنفس نفیس تشریف لائے، اور حاضرین و اساتذہ سے مختصراً بہت مؤثر اور پردرد خطاب بھی کیا۔

انشاء اللہ جلد ہی دارالعلوم الاسلامیہ بستی کے احاطہ میں ایک تاریخی اجلاس تعزیت منعقد کئے جانے کا نظام بن رہا ہے، دارالعلوم بستی کے ترجمان دو ماہی ”فکر اسلامی“ کی حضرت مرحوم کی حیات و خدمات پر خصوصی اشاعت بھی جلد منظر عام پر آئے گی، تمام اہل قلم

واہل تعلق سے پہلی فرصت میں اپنے تاثرات اور مشاہدات اور حضرت والد صاحب کے امتیازات و کمالات قلم بند کر کے ارسال فرمانے کی درخواست کی جاتی ہے۔

احباب کے اصرار پر راقم نے حضرت والد صاحب کے مکمل حالات و سوانح پر ایک مفصل اور دستاویزی تحریر مرتب کرنے کا ارادہ کر رکھا ہے، اللہ کی توفیق شامل حال رہی تو جلد ہی یہ کام پورا کر لیا جائے گا، اہل قلم و اہل تعلق سے اس کی ترتیب میں ہر ممکن تعاون کی گزارش ہے، اور سب سے بڑی درخواست یہ ہے کہ:

حضرت مرحوم کے لئے خاص دعاؤں کا اہتمام کیا جائے، اور زیادہ سے زیادہ ایصالِ ثواب کی فکر کی جائے، اور ہم سب ان کے اخلاق و کردار کو اپنے لئے مشعلِ راہ بنائیں اور ان کے سچے جانشین ہو کر ان کے کاموں کو انہیں کے نہج پر آگے بڑھانے کے لئے سرگرم اور یکجا ہو جائیں، یہی ہمارا ان کے لئے سچا خراجِ عقیدت ہوگا۔

اَللّٰهُمَّ اغْفِرْ لَهُ وَاَرْحَمْهُ وَاَكْرِمْ نَزْلَهُ وَاَوْسِعْ مَدْخَلَهُ وَاَجْعَلِ الْجَنَّةَ مَثْوَاهُ  
اَلْاٰخِرَ، وَاَسْكِنْ رُوْحَهُ وَاَبْرِدْ مَضْجَعَهُ وَاَنْوِرْ قَبْرَهُ، وَاَرْضْ عَنْهُ وَاَعْنَا يَا رَبَّ  
اَلْعٰلَمِيْنَ، بِرَحْمَتِكَ يَا اَرْحَمَ الرَّاحِمِيْنَ.





حضرت اقدس مولانا محمد باقر حسین قاسمی رحمہ اللہ

## سوانحی خاکہ

□ ولدیت: جناب محمد اسماعیل صاحب مرحوم

□ وطن: موضع مدار پور ضلع سنت کبیر نگر (بستی) یوپی

□ ولادت: ۱۹۳۶ء

□ ابتدائی تعلیم: مکتب دریا باد و مدرسہ دینیہ مونڈا ڈیہہ بیگ (سنت کبیر نگر)

□ عربی تعلیم: مدرسہ عربیہ احیاء العلوم مبارک پور • جامعہ مسعودیہ نور العلوم بہرائچ

□ متوسطات تا دورہ حدیث: دارالعلوم دیوبند

□ فراغت: ۱۹۵۶ء

□ خاص اساتذہ: • شیخ الاسلام حضرت مولانا سید حسین احمد مدنی نور اللہ مرقدہ

• حضرت مولانا فخر الحسن مراد آبادی رحمہ اللہ • علامہ محمد ابراہیم بلیاوی رحمہ اللہ • شیخ الادب حضرت مولانا اعزاز علی رحمہ اللہ، وغیر ہم۔

□ تدریس: • مدرسہ خادم العلوم باغوں والی ضلع مظفر نگر (ایک سال) • مدرسہ خادم

الاسلام ہاپوڑ (تین سال) • جامعہ رحمانیہ خانقاہ رحمانی مونگیر (ایک سال) • جامعہ عربیہ

امدادیہ مراد آباد (۱۹۶۲ء تا وفات) • دارالعلوم الاسلامیہ بستی (از ۱۹۸۰ء تا وفات)

□ اہتمام و انصرام: • جامعہ عربیہ امدادیہ مراد آباد (از ۱۹۶۹ء تا وفات)

• دارالعلوم الاسلامیہ بستی (از ۱۹۸۰ء تا وفات)

□ نمایاں خدمات: • متعدد مدارس و مکاتب کا قیام و تاسیس • متعدد مدارس کی

سرپرستی • پچاسوں مساجد کی تعمیر و اصلاح • خدمت خلق • اور رفاه عام کے متنوع کام

□ اہم مناصب اور ذمہ داریاں: • مہتمم جامعہ عربیہ امدادیہ مراد آباد • بانی

و صدر دارالعلوم الاسلامیہ بستی • رکن آل انڈیا مسلم پرسنل لاء بورڈ • رکن دینی تعلیمی کونسل۔

□ وفات: ۱۶ جمادی الاولیٰ ۱۴۳۲ھ مطابق ۲۱ اپریل ۲۰۱۱ء بعد مغرب بوقت ۸ بجے شب جمعہ۔ □